


॥ अथ स शताप्रारंभः ॥










॥ अथ सप्तशती प्रारभ्यते ॥



॥ सप्तशतीप्रयोगः ॥

श्रीगणेशाय नमः ॥ अथ प्रयोगविधिः ॥ तत्र प्रयोगान्तराणि  
कात्यायनीतन्त्रोक्तानि ॥ प्रतिश्लोकमाद्यन्तयोः प्रणवं जपे-  
न्मन्त्रसिद्धिः ॥ १ ॥ अग्रे सर्वत्र श्लोकपदं मन्त्रोपलक्षणम् ॥  
सप्रणवमनुलोमव्याहृतित्रयमादौ अन्तेतु विलोमं तदित्येवं  
प्रतिश्लोकं कृत्वा शतावृत्तिपाठेऽतिशीघ्रं सिद्धिः ॥ २ ॥ प्र-  
तिश्लोकमादौ जातवेदस इत्यृचं पठेत्सर्वकामसिद्धिः ॥ ३ ॥  
अपमृत्युवारणाय त्र्यम्बकमन्त्रं पठेत् ॥ आदावन्ते च शतमि-  
त्यर्थः ॥ प्रतिश्लोकं तन्मन्त्रजप इत्यन्यत्र ॥ ४ ॥ प्रतिश्लोकं  
शूलेन पाहि नो देवीति पाठादपमृत्युनाशः ॥ अस्य केवल-



## ॥ सप्तशतीप्रयोगः ॥

श्रीगणेशाय नमः ॥ अथ प्रयोगविधिः ॥ तत्र प्रयोगान्तराणि  
कात्यायनीतन्त्रोक्तानि ॥ प्रतिश्लोकमाद्यन्तयोः प्रणवं जपे-  
न्मन्त्रसिद्धिः ॥ १ ॥ अग्रे सर्वत्र श्लोकपदं मन्त्रोपलक्षणम् ॥  
सप्रणवमनुलोमव्याहृतित्रयमादौ अन्तेतु विलोमं तदित्येवं  
प्रतिश्लोकं कृत्वा शतावृत्तिपाठेऽतिशीघ्रं सिद्धिः ॥ २ ॥ प्र-  
तिश्लोकमादौ जातवेदस इत्यृचं पठेत्सर्वकामसिद्धिः ॥ ३ ॥  
अपमृत्युवारणाय त्र्यम्बकमन्त्रं पठेत् ॥ आदावन्ते च शतमि-  
त्यर्थः ॥ प्रतिश्लोकं तन्मन्त्रजप इत्यन्यत्र ॥ ४ ॥ प्रतिश्लोकं  
शूलेन पाहि नो देवीति पाठादपमृत्युनाशः ॥ अस्य केवल-

स्यापि श्लोकस्य लक्षमयुतं सहस्रं शतं वा जपे अपमृत्युवारण-  
म् ॥ ५ ॥ प्रतिश्लोकं शरणागतदीनार्तेति श्लोकं पठेत्सर्वका-  
र्यसिद्धिः ॥ ६ ॥ प्रतिश्लोकं करोतु सा नः शुभेत्यर्थं पठेत्स-  
र्वकार्यसिद्धिः ॥ ७ ॥ स्वाभीष्टवरप्राप्तये एव देव्या वरं ल-  
ब्ध्वेति श्लोकं पठेत् ॥ ८ ॥ सर्वापत्तिवारणाय प्रतिश्लोकं  
दुर्गे स्मृतेति पठेत् ॥ अस्य केवलस्यापि श्लोकस्य कार्यानुसा-  
रेण लक्षमयुतं सहस्रं शतं वा जपः ॥ ९ ॥ सर्वाबाधेत्यस्य  
लक्षजपे प्रतिश्लोकपाठे वा श्लोकोक्तं फलम् ॥ १० ॥ इत्थं  
यदा यदा बाधेति श्लोकजपे महामारीशान्तिः ॥ ११ ॥ त-

तो वव्रे नृपो राज्यमिति मन्त्रस्य जपे पुनः स्वराज्यलाभः  
 ॥ १२ ॥ हिनस्ति दैत्यतेजांसीत्यनेन सदापबलिदाने घण्टा-  
 बन्धने च बालग्रहशान्तिः ॥ १३ ॥ आद्यावृत्तिमनुलोमेन प-  
 ठित्वा ततो विपरीतक्रमेण द्वितीयामनुलोमेन तृतीयामित्ये-  
 वमावृत्तित्रयेण शीघ्रं कार्यसिद्धिः ॥ १४ ॥ सर्वापत्तिवारणा-  
 य दुर्गे स्मृतेत्यर्धं ततो यदन्ति यच्च दूरके इत्यृचं तदन्ते दा-  
 रिद्र्यदुःखेत्यर्धमेवं कार्यानुसारेण लक्षमयुतं सहस्रं शतं वा  
 जपः ॥ १५ ॥ कांसोस्मीत्यृचं प्रतिश्लोकं पठेत्लक्ष्मीप्राप्तिः  
 ॥ १६ ॥ प्रतिश्लोकमनृणा अस्मिन्नित्यृचं पठेद्वृणपरिहारः

॥ १७ ॥ मारणार्थमेवमुक्त्वा समुत्पत्त्येति श्लोकं प्रतिश्लोकं  
 पठेन्मारणोक्तावृत्तिभिः फलसिद्धिः ॥ १८ ॥ ज्ञानिनामपि  
 चेतांसि इति श्लोकजपमात्रेण सद्यो मोहनमित्यनुभवसिद्ध-  
 म् ॥ प्रतिश्लोकं तच्छ्लोकपाठे त्ववश्यम् ॥ १९ ॥ रोगानशेषा-  
 निति श्लोकस्य प्रतिश्लोकं पाठे सकलरोगनाशः ॥ तन्मात्र-  
 जपेऽपि गः ॥ २० ॥ इत्युक्ता सा तदा देवी गम्भीरेति श्लो-  
 कस्य प्रतिश्लोकं पाठे पृथग्जपे वा विद्याप्राप्तिर्वाग्वैकृतनाश-  
 श्च ॥ २१ ॥ भगवत्या कृतं सर्वमित्यादि द्वादशोत्तरशताक्षरो  
 मन्त्रः सर्वकामदः सर्वापत्तिवारणश्च ॥ २२ ॥ देवि प्रपन्ना-

तिहरे इति श्लोकस्य यथाकार्यं लक्षायुतसहस्रशतान्यतमसं-  
 ख्यया जपे प्रतिश्लोकं पाठे वा सर्वापन्निवृत्तिः सर्वकामाप्ति-  
 श्च ॥ एषु प्रयोगेषु प्रतिश्लोकं दीपाग्रे केवलमेव नमस्करणे-  
 ऽतिशीघ्रं सिद्धिः ॥ प्रतिश्लोकं कामबीजसंपुटितस्य एकचत्वा-  
 रिंशद्दिनं त्रिरावृत्तौ सर्वकामसिद्धिः ॥ २३ ॥ एकविंशतिदि-  
 नपर्यन्तमुक्तरीत्या प्रत्यहं द्वादशावृत्तौ वशीकरणम् ॥ २४ ॥  
 मायाबीजसंपुटितस्य फट्पल्लवसहितस्य सप्तदिनपर्यन्तं त्रयो-  
 दशावृत्तावुच्चाटनसिद्धिः ॥ २५ ॥ तादृश्यामेव दिनचतुष्टय  
 मेकादशावृत्तौ सर्वोपद्रवनाशः ॥ २६ ॥ एकोनपञ्चाशद्दिनपर्यन्तं

॥ शतचंडीविधिः ॥

प्रतिश्लोकं श्रीबीजसंपुटितस्य पञ्चदशावृत्तौ लक्ष्मीप्राप्तिः २७

प्रतिश्लोकं वाग्बीजसंपुटितस्य शतावृत्त्या विद्याप्राप्तिः ॥२८॥

॥ अथ शतचण्डीविधिः ॥ ॥ शंकरस्य भवा-

न्या वा प्रासादनिकटे शुभम् ॥ मण्डपं द्वारवेद्याढ्यं कुर्या-

त्सध्वजतोरणम् ॥ १ ॥ तत्र कुण्डं प्रकुर्वीत प्रतीच्यां मध्य-

तोऽपि वा ॥ स्नात्वा नित्यक्रियां कृत्वा वृणुयाद्दश वाडवा-

न् ॥ २ ॥ जितेन्द्रियान्सदाचारान् कुलीनान्सत्यवादिनः ॥

वाडवा ब्राह्मणाः ॥ व्युत्पन्नांश्चण्डिकापाठरताँल्लज्जादयाव-

तः ॥ ३ ॥ मधुपर्कविधानेन स्वर्णवस्त्रादिदानतः ॥ जपार्थ-

॥ शतचंडीविधिः ॥

मासनं मालां दद्यात्तेभ्योऽपि भोजनम् ॥ ४ ॥ ते हविष्या-  
न्नमश्नन्तो मन्त्रार्थगतमानसाः ॥ भूमौ शयानाः प्रत्येकं ज-  
पेयुश्चण्डिकास्तवम् ॥ ५ ॥ मार्कण्डेयपुराणोक्तं दशकृत्वः स-  
चेतसः ॥ नवार्णं चण्डिकामन्त्रं जपेयुश्चायुतं पृथक् ॥ ६ ॥  
पृथक् संपुटीकरणादिति शेषः ॥ प्रत्येकं ब्राह्मणैरयुतजपः कार्यः ॥  
अष्टमीनवमीचतुर्दशीपौर्णमासीषु यथा शतावृत्तिसमाप्तिर्भ-  
वति तथारम्भः कर्तव्य इति सांप्रदायिकाः ॥ यजमानः पूज-  
येच्च कन्यानां नवकं शुभम् ॥ द्विवर्षाद्या दशाब्दान्ताः कु-  
मारीः परिपूजयेत् ॥ १ ॥ तासां क्रमेण नामानि ॥ कुमा-

॥ शतचंडीविधिः ॥

८

री १ त्रिमूर्तिः २ कल्याणी ३ रोहिणी ४ कालिका ५ शां-  
भवी ६ दुर्गा ७ चण्डिका ८ सुभद्रा ९ इति ॥ नामम-  
न्त्रैस्तासां पूजा ॥ तत्र हीनाधिकाङ्गी कुष्ठव्रणयुता अन्धा  
काणा कुरूपा केकरा कुबरी लोमयुग्देहा दासीजा रोगि-  
णीत्येवमाद्या वज्र्याः ॥ विप्रां सर्वेष्टसंसिद्ध्यै यशसे क्षत्रियो  
द्भवाम् ॥ वैश्यजां धनलाभाय पुत्राप्त्यै शूद्रजां यजेत् ॥  
गन्धपुष्पधूपदीपभक्ष्यभोज्यैर्यथाशक्तिवस्त्राभरणैश्च पूजये-  
त् ॥ द्विवर्षा सा कुमार्युक्ता त्रिमूर्तिर्हायनत्रिका ॥ चतु-  
रब्दा तु कल्याणी पञ्चवर्षा तु रोहिणी ॥ १ ॥ षडब्दा का-

॥ शतचंडीविधिः ॥

लिका प्रोक्ता चण्डिका सप्तहायना ॥ अष्टवर्षा शांभवी स्या-  
दुर्गा तु नवहायना ॥ सुभद्रा दशवर्षोक्ता नाममन्त्रैः प्रपू-  
जयेत् ॥ तासामावाहने मन्त्रः प्रोच्यते शंकरोदितः ॥ मन्त्रा-  
क्षरमयीं लक्ष्मीं मातृणां रूपधारिणीम् ॥ नवदुर्गात्मिकां  
साक्षात्कन्यामावाहयाम्यहम् ॥ कुमारिकादिकन्यानां पूजा-  
मन्त्रान्ब्रुवेऽधुना ॥ जगत्पूज्ये जगद्वन्द्ये सर्वशक्तिस्वरूपि-  
णि ॥ पूजां गृहाण कौमारि जगन्मातर्नमोऽस्तु ते ॥ त्रिपु-  
रां त्रिपुराधारां त्रिवर्षा ज्ञानरूपिणीम् ॥ त्रैलोक्यवन्दितां  
देवीं त्रिमूर्तिं पूजयाम्यहम् ॥ कलात्मिकां कलातीतां का-

रुण्यहृदयां शिवाम् ॥ कल्याणजननीं देवीं कल्याणीं पूज-  
 याम्यहम् ॥ अणिमादिगुणाधारामकाराद्यक्षरात्मिकाम् ॥  
 अनन्तशक्तिकां लक्ष्मीं रोहिणीं पूजयाम्यहम् ॥ कामचारीं  
 शुभां कान्तां कालचक्रस्वरूपिणीम् ॥ कामदां करुणोदारां  
 कालिकां पूजयाम्यहम् ॥ चण्डवीरां चण्डमायां चण्डमुण्ड-  
 प्रभञ्जनीम् ॥ पूजयामि सदा देवीं चण्डिकां चण्डविक्रमाम् ॥  
 सदानन्दकरीं शान्तां सर्वदेवनमस्कृताम् ॥ सर्वभूतात्मिकां  
 लक्ष्मीं शांभवीं पूजयाम्यहम् ॥ दुर्गमे दुस्तरे कार्ये भवदुः-  
 खविनाशिनीम् ॥ पूजयामि सदा भक्त्या दुर्गां दुर्गार्तिना-

शिनीम् ॥ सुंदरीं स्वर्णवर्णाभां सुखसौभाग्यदायिनीम् ॥  
 सुभद्रजननीं देवीं सुभद्रां पूजयाम्यहम् ॥ एतैर्मन्त्रैः पुराणो-  
 क्तेस्तां तां कन्यां समर्चयेत् ॥ इति पूजनं कुमारिकाणाम् ॥  
 वेद्यां विरचिते रम्ये सर्वतोभद्रमण्डले ॥ घटं संस्थाप्य वि-  
 धिना तत्रावाह्यार्चयेच्छिवाम् ॥ तदग्रे कन्यकाश्चापि पूजये-  
 द्ब्राह्मणानपि ॥ उपचारस्तु विविधैर्नवार्णावरणान्यपि ॥ ओं  
 कारः प्रथमं पीठं पूर्णपीठमतः परम् ॥ तृतीयं कामपीठं च  
 पूजयेत्संप्रदायतः ॥ पूर्वादिदिक्षु पीठस्य गणेशादिचतुष्टयम् ॥  
 गणेशक्षेत्रपालौ च पादुके बटुकास्त्रयः ॥ आग्नेय्यादि चतु

दिक्षु पूज्यं देवीचतुष्टयम् ॥ जया च विजया चैव जयन्ती  
चापराजिता ॥ पूर्वोक्तयन्त्रे पूर्वकोणे सरस्वतीसहितो ब्रह्मा  
श्रीसहितो विष्णुर्नैर्ऋत्यामुमया शिवो वायव्यां षट्कोणे च-  
क्रमध्यस्थमध्यबीजे श्रीमहालक्ष्मीः ॥ न्हीं महाकाली ऐं म-  
हासरस्वतीदक्षिणवामयोः ॥ उदक् सिंहो दक्षिणे महिषः ॥  
षट्कोणेषु नन्दजारक्तदन्तिकाशाकम्भरीदुर्गाभीमाभ्रामर्यः ॥  
सविन्दुनामाद्यवर्णताराद्याश्चासां नाममन्त्राः पूजादौ ॥  
तारः प्रणवः ॥ अष्टत्रयेषु ब्रह्माणीमाहेश्वरीकौमारीवैष्णवी  
वाराहीनारसिंह्येन्द्रीचामुण्डा उक्तरीत्या नाममन्त्रैः पूज्याः ॥

ततो विष्णुमायादि चतुर्विंशतिदेवताः प्रागादिक्रमेण केसरे-  
 षु पूज्याः ॥ प्रतिपत्रं च केसरत्रयम् ॥ ताश्च ॥ विष्णुमाया  
 १ चेतना २ बुद्धि ३ निद्रा ४ क्षुधा ५ छाया ६ शक्ति ७  
 तृष्णा ८ क्षान्ति ९ जाति १० लज्जा ११ शान्ति १२ श्र-  
 द्धा १३ कान्ति १४ लक्ष्मी १५ धृति १६ वृत्ति १७ स्मृति  
 १८ दया १९ तुष्टि २० पुष्टि २१ मातृ २२ भ्रांति २३ चि-  
 ति २४ रूपा एतावत्यः ॥ सप्तशतीस्तवे पञ्चमेऽध्याये आ-  
 सां चतुर्विंशतीनां न पाठ इति न भ्रमितव्यम् ॥ कात्या-  
 यनीतन्त्रविरोधात् ॥ नालमूले तु संपूज्य माधवादि चतुष्ट-

यम् ॥ आधारः कूर्मशेषौ च चतुर्थी पृथिवी नृप ॥ गृह-  
कोणेषु गणेशः क्षेत्रपालो बडुको योगिन्यः ॥ प्रागादिदिक्षु  
इन्द्राद्याश्चेति ॥ एवं चतुर्दिनं कुर्यात् ॥ तत्र प्रथमेऽहि  
एकावृत्तिर्द्वितीये द्वे तृतीये तिस्रश्चतुर्थे चतस्र इति ॥ पञ्च-  
मे होमः ॥ होमद्रव्याणि ॥ पायसान्नैस्त्रिमध्वक्तैर्द्राक्षारम्भा-  
फलादिभिः ॥ मातुलुङ्गैरिक्षुखण्डैर्नालिकेरयुतैस्तिलैः ॥  
जातीफलैराम्रफलैरन्यैर्मधुरवस्तुभिरिति ॥ सप्तशत्या द-  
शावृत्त्या प्रतिमन्त्रं हुतं चरेत् ॥ अयुतं च नवार्णेन स्थापि  
तेऽग्नौ विधानतः ॥ कृत्वावरणदेवानां होमं तन्नाममन्त्रतः ॥

कृत्वा पूर्णाहुतिं सम्यग्देवमग्निं विसृज्य च ॥ अभिषिञ्चेच्च  
यष्टारं विप्रौघः कलशोदकैः ॥ निष्कं सुवर्णमथवा प्रत्येकं द-  
क्षिणां दिशेत् ॥ भोजयेच्च शतं विप्रान् भक्ष्यभोज्यैः पृथ-  
ग्विधैः ॥ तेभ्योऽपि दक्षिणां दत्वा गृह्णीयादाशिपस्तथा ॥  
एवं कृते जगद्वश्यं सर्वे नश्यन्त्युपद्रवाः ॥ इति शतचण्डी-  
विधिः समाप्तः ॥ ॥ ॥ ॥ ॥ ॥

अथ कवचम् ॥ श्रीयै नमः ॥ ॥ अद्येत्यादि० श्रीमहाकाली-  
महालक्ष्मीमहासरस्वतीदेवताप्रीत्यर्थं चण्डीसप्तशतीपाठाख्यं  
कर्म करिष्ये ॥ तदङ्गत्वेनादौ कवचार्गलाकीलकपठनमाद्यन्त-

योरष्टोत्तरशतसंख्यनवार्णजपपूर्वकं क्रमेण रात्रिसूक्तदेवीसूक्त-  
 पठनमन्ते रहस्यत्रयपठनं च करिष्ये ॥ इति संकल्प्य ॥ प्रथ-  
 मम् ॥ नमो देव्यै महादेव्यै शिवायै सततं नमः ॥ नमः प्रकृत्यै  
 भद्रायै नियताः प्रणताः स्म ताम् ॥ इति मन्त्रेण पञ्चोपचारैः  
 पुस्तकपूजां कुर्यात् ॥ श्रीरस्तु ॥ ॥ ॥ ॥  
 ॥ ॥ ॐ नमश्चण्डिकायै ॥ मार्कण्डेय उवाच ॥ ॐ यद्गुह्यं प-  
 रमं लोके सर्वरक्षाकरं नृणाम् ॥ यन्न कस्यचिदाख्यातं तन्मे  
 ब्रूहि पितामह ॥ १ ॥ ब्रह्मोवाच ॥ अस्ति गुह्यतमं वि-  
 प्र सर्वभूतोपकारकम् ॥ देव्यास्तु कवचं पुण्यं तच्छृणुष्व म-

हामुने ॥ २ ॥ प्रथमं शैलपुत्री च द्वितीयं ब्रह्मचारिणी ॥  
 तृतीयं चन्द्रघण्टेति कूष्माण्डेति चतुर्थकम् ॥ ३ ॥ पञ्चमं  
 स्कन्दमातेति षष्ठं कात्यायनीति च ॥ सप्तमं कालरात्रीति  
 महागौरीति चाष्टमम् ॥ ४ ॥ नवमं सिद्धिदात्री च नव दु-  
 र्गाः प्रकीर्तिताः ॥ उक्तान्येतानि नामानि ब्रह्मणैव महात्मना  
 ॥ ५ ॥ अग्निना दह्यमानस्तु शत्रुमध्ये गतो रणे ॥ विषमे दु-  
 र्गमे चैव भयार्ताः शरणं गताः ॥ ६ ॥ न तेषां जायते किं-  
 चिदशुभं रणसंकटे ॥ नापदं तस्य पश्यामि शोकदुःखभ-  
 यं न हि ॥ ७ ॥ यैस्तु भक्त्या स्मृता नूनं तेषां वृद्धिः प्रजा-

यते ॥ ये त्वां स्मरन्ति देवेशि रक्षसे तान्न संशयः ॥ ८ ॥  
 प्रेतसंस्था तु चामुण्डा वाराही महिषामना ॥ ऐन्द्री गजस-  
 मारूढा वैष्णवी गरुडासना ॥ ९ ॥ माहेश्वरी वृषारूढा कौ-  
 मारी सिखिवाहना ॥ लक्ष्मीः पद्मासना देवी पद्महस्ता हरि-  
 प्रिया ॥ १० ॥ श्वेतरूपधरा देवी ईश्वरी वृषवाहना ॥ ब्रा-  
 ह्मी हंससमारूढा सर्वाभरणभूषिता ॥ ११ ॥ इत्येता मातरः  
 सर्वाः सर्वयोगसमन्विताः ॥ नानाभरणशोभाढ्या नानार-  
 लोपशोभिताः ॥ १२ ॥ दृश्यन्ते रथमारूढा देव्यः क्रोधम-  
 माकुलाः ॥ शङ्खं चक्रं गदां शक्तिं हलं च मुमत्यायुधम् ॥

खेटकं तोमरं चैव परशुं पाशमेव च ॥ १३ ॥ कुन्तायुधं त्रि-  
 शूलं च शार्ङ्गमायुधमुत्तमम् ॥ दैत्यानां देहनाशाय भक्ताना-  
 मभयाय च ॥ १४ ॥ धारयन्त्यायुधानीत्थं देवानां च हिता-  
 य वै ॥ नमस्तेऽस्तु महारौद्रे महाघोरपराक्रमे ॥ १५ ॥ महाबले  
 महोत्साहे महाभयविनाशिनि ॥ त्राहि मां देवि दुष्प्रेक्ष्ये श-  
 त्रूणां भयवर्धिनि ॥ १६ ॥ प्राच्यां रक्षतु मामैन्द्री आग्नेय्या-  
 मग्निदेवता ॥ दक्षिणेऽवतु वाराही नैर्ऋत्यां खड्गधारिणी ॥ १७ ॥  
 प्रतीच्यां वारुणी रक्षेद्वायव्यां मृगवाहिनी ॥ उदीच्यां पातु  
 कौमारी ईशान्यां शूलधारिणी ॥ १८ ॥ ऊर्ध्वं ब्रह्माणी मे

रक्षेदधस्ताद्वैष्णवी तथा ॥ एवं दश दिशो रक्षेच्चामुण्डा शव-  
 वाहना ॥ १९ ॥ जया मे चाग्रतः पातु विजया पातु पृष्ठतः ॥  
 अजिता वामपार्श्वे तु दक्षिणे चापराजिता ॥ २० ॥ शिखा-  
 मुद्योतिनी रक्षेदुमा मूर्ध्नि व्यवस्थिता ॥ मालाधरी ललाटे च  
 भ्रुवौ रक्षेद्यशस्विनी ॥ २१ ॥ त्रिनेत्रा च भ्रुवोर्मध्ये यमघण्टा च  
 नासिके ॥ शङ्खिनी चक्षुषोर्मध्ये श्रोत्रयोद्धारवासिनी ॥ २२ ॥  
 कपोलौ कालिका रक्षेत्कर्णमूले तु शांकरी ॥ नासिकायां सु-  
 गन्धा च उत्तरोष्ठे च चर्चिका ॥ २३ ॥ अधरे चामृतकला  
 जिह्वायां च सरस्वती ॥ दन्तान्नक्षतु कौमारी कण्ठदेशे तु च-

ण्डिका ॥ २४ ॥ घण्टिकां चित्रघण्टा च महामाया च तालुके ॥ कामाक्षी चिबुकं रक्षेद्वाचं मे सर्वमङ्गला ॥ २५ ॥ ग्रीवायां भद्रकाली च पृष्ठवंशे धनुर्धरी ॥ नीलग्रीवा बहिःकण्ठे नलिकां नलकूबरी ॥ २६ ॥ स्कन्धयोः खड्गिनी रक्षेद्वाहू मे वज्रधारिणी ॥ हस्तयोर्दण्डिनी रक्षेदम्बिका चाङ्गुलीषु च ॥ २७ ॥ नखान्छूलेश्वरी रक्षेत्कुक्षौ रक्षेत्कुलेश्वरी ॥ स्तनौ रक्षेन्महादेवी मनःशोकविनाशिनी ॥ २८ ॥ हृदये ललिता देवी उदरे शूलधारिणी ॥ नाभौ च कामिनी रक्षेद्बुधं गुह्येश्वरी तथा ॥ २९ ॥ पूतना कामिका मेढ्रं गुदे म

॥ देवीकवचम् ॥

हिपवाहिनी ॥ कट्यां भगवती रक्षेज्जानुनी विन्ध्यवासिनी  
॥ ३० ॥ जङ्घे महाबला रक्षेत्सर्वकामप्रदायिनी ॥ गुल्फयो-  
नारसिंही च पादपृष्ठे तु तैजसी ॥ ३१ ॥ पादाङ्गुलीषु श्री-  
रक्षेत्पादाधःस्थलवासिनी ॥ नखान्द्रंष्ट्राकराली च केशांश्चै-  
वोर्ध्वकेशिनी ॥ ३२ ॥ रोमकूपेषु कौमारी त्वचं वागीश्वरी  
तथा ॥ रक्तमज्जावसामांसान्यस्थिमेदांसि पार्वती ॥ ३३ ॥  
अन्त्राणि कालरात्री च पित्तं च मुकुटेश्वरी ॥ पद्मावती पद्म-  
कोशे कफे चूडामणिस्तथा ॥ ३४ ॥ ज्वालामुखी नखज्वाला  
अभेद्या सर्वसंधिषु ॥ शुक्रं ब्रह्माणी मे रक्षेच्छायां छत्रेश्वरी

॥ देवीकवचम् ॥

तथा ॥ ३५ ॥ अहंकारं मनो बुद्धिं रक्षेन्मे धर्मधारिणी ॥  
प्राणापानौ तथा व्यानमुदानं च समानकम् ॥ ३६ ॥ वज्र  
हस्ता च मे रक्षेत्प्राणं कल्याणशोभना ॥ रसे रूपे च गन्धे च  
शब्दे स्पर्शे च योगिनी ॥ ३७ ॥ सत्त्वं रजस्तमश्चैव रक्षेत्ता-  
रायणी सदा ॥ आयू रक्षतु वाराही धर्मं रक्षतु वैष्णवी ॥ ३८ ॥  
यशः कीर्तिं च लक्ष्मीं च धनं विद्यां च चक्रिणी ॥ गोत्रमि-  
न्द्राणी मे रक्षेत्पशून्मे रक्ष चण्डिके ॥ ३९ ॥ पुत्रान्नक्षेन्महा  
लक्ष्मीर्भार्या रक्षतु भैरवी ॥ पन्थानं सुपथा रक्षेन्मार्गं क्षेमक-  
री तथा ॥ ४० ॥ राजद्वारे महालक्ष्मीर्विजया सर्वतः स्थि

॥ देवीकवचम् ॥

ता ॥ रक्षाहीनं तु यत्स्थानं वर्जितं कवचेन तु ॥ ४१ ॥ त  
त्सर्वं रक्ष मे देवि जयन्ती पापनाशिनी ॥ पदमेकं न गच्छे  
त्तु यदीच्छेच्छुभमात्मनः ॥ ४२ ॥ कवचेनावृतो नित्यं यत्र  
यत्रैव गच्छति ॥ तत्र तत्रार्थलाभश्च विजयः सार्वकामिकः  
॥ ४३ ॥ यंयं चिन्तयते कामं तंतं प्राप्नोति निश्चितम् ॥  
परमैश्वर्यमतुलं प्राप्स्यते भूतले पुमान् ॥ ४४ ॥ निर्भयो जा-  
यते मर्त्यः संग्रामेष्वपराजितः ॥ त्रैलोक्ये तु भवेत्पूज्यः कव-  
चेनावृतः पुमान् ॥ ४५ ॥ इदं तु देव्याः कवचं देवानाम-  
पि दुर्लभम् ॥ यः पठेत्प्रयतो नित्यं त्रिसंध्यं श्रद्धयान्वितः

॥ ४६ ॥ दैवी कला भवेत्तस्य त्रैलोक्येष्वपराजितः ॥ जीवेद्व-  
 षशतं साग्रमपमृत्युविवर्जितः ॥ ४७ ॥ नश्यन्ति व्याधयः  
 सर्वे लूता विस्फोटकादयः ॥ स्थावरं जङ्गमं चैव कृत्रिमं चा-  
 पि यद्विषम् ॥ ४८ ॥ अभिचाराणि सर्वाणि मन्त्रयन्त्राणि  
 भूतले ॥ भूचराः खेचराश्चैव कुलजाश्चोपदेशिकाः ॥ ४९ ॥  
 सहजा कुलजा माला डाकिनी शाकिनी तथा ॥ अन्तरिक्ष-  
 चरा घोरा डाकिन्यश्च महाबलाः ॥ ५० ॥ ग्रहभूतपि-  
 शाचाश्च यक्षगन्धर्वराक्षसाः ॥ ब्रह्मराक्षसवेतालाः कूष्मा-  
 ण्डा भैरवादयः ॥ ५१ ॥ नश्यन्ति दर्शनात्तस्य कवचे हृदि

॥ अर्गलास्तोत्रम् ॥

१५

संस्थिते ॥ मानोन्नतिर्भवेद्राज्यं तेजोवृद्धिकरं परम् ॥ ५२ ॥  
यशसा वर्धते सोऽपि कीर्तिमण्डितभूतले ॥ जपेत्सप्तशतीं च-  
ण्डीं कृत्वा तु कवचं पुरा ॥ ५३ ॥ यावद्भूमण्डलं धत्ते  
सशैलवनकाननम् ॥ तावत्तिष्ठति मेदिन्यां संततिः पुत्र-  
पौत्रिकी ॥ ५४ ॥ देहान्ते परमं स्थानं यत्सुरैरपि दुर्लभम् ॥  
प्राप्नोति पुरुषो नित्यं महामायाप्रसादतः ॥ ५५ ॥ लभते परमं  
रूपं शिवेन सह मोदते ॥ ५६ ॥ इति वाराहपुराणे हरिहर-  
ब्रह्मविरचितं देव्याः कवचं समाप्तम् ॥ १ ॥ ॥ ॥  
ॐ नमश्चण्डिकायै ॥ जयन्ती मङ्गला काली भद्रकाली कपा

लिनी ॥ दुर्गा क्षमा शिवा धात्री स्वाहा स्वधा नमोऽस्तु ते  
॥ १ ॥ जय त्वं देवि चामुण्डे जय भूतार्तिहारिणि ॥ जय  
सर्वगते देवि कालरात्रि नमोऽस्तु ते ॥ २ ॥ मधुकैटभविद्रावि  
विधातृवरदे नमः ॥ रूपं देहि जयं देहि यशो देहि द्विषो जहि  
॥ ३ ॥ महिषासुरनिर्णाशि भक्तानां सुखदे नमः ॥ रूपं देहि  
जयं देहि यशो देहि द्विषो जहि ॥ ४ ॥ रक्तबीजवधे देवि  
चण्डमुण्डविनाशिनि ॥ रूपं देहि जयं देहि यशो देहि  
द्विषो जहि ॥ ५ ॥ शुम्भस्य वै निशुम्भस्य धूम्राक्षस्य च  
मर्दिनि ॥ रूपं देहि जयं देहि यशो देहि द्विषो जहि ॥ ६ ॥

वन्दिताङ्घ्रियुगे देवि सर्वसौभाग्यदायिनि ॥ रूपं देहि जयं  
 देहि यशो देहि द्विषो जहि ॥ ७ ॥ अचिन्त्यरूपचरिते  
 सर्वशत्रुविनाशिनि ॥ रूपं देहि जयं देहि यशो देहि  
 द्विषो जहि ॥ ८ ॥ नतेभ्यः सर्वदा भक्त्या चण्डिके दुरि-  
 तापहे ॥ रूपं देहि जयं देहि यशो देहि द्विषो जहि ॥ ९ ॥  
 सुवन्द्यो भक्तिपूर्वं त्वां चण्डिके व्याधिनाशिनि ॥ रूपं देहि  
 जयं देहि यशो देहि द्विषो जहि ॥ १० ॥ चण्डिके सततं  
 ये त्वामर्चयन्तीह भक्तितः ॥ रूपं देहि जयं देहि यशो दे-  
 हि द्विषो जहि ॥ ११ ॥ देहि सौभाग्यमारोग्यं देहि मे परमं

॥ अर्गलास्तोत्रम् ॥

सुखम् ॥ रूपं देहि जयं देहि यशो देहि द्विषो जहि ॥ १२ ॥  
विधेहि द्विषतां नाशं विधेहि बलमुच्चकैः ॥ रूपं देहि जयं  
देहि यशो देहि द्विषो जहि ॥ १३ ॥ विधेहि देवि कल्याणं  
विधेहि परमां श्रियम् ॥ रूपं देहि जयं देहि यशो देहि द्विषो  
जहि ॥ १४ ॥ सुरासुरशिरोरत्ननिघृष्टचरणेऽम्बिके ॥ रूपं  
देहि जयं देहि यशो देहि द्विषो जहि ॥ १५ ॥ विद्यावन्तं  
यशस्वन्तं लक्ष्मीवन्तं जनं कुरु ॥ रूपं देहि जयं देहि यशो देहि  
द्विषो जहि ॥ १६ ॥ प्रचण्डदैत्यदर्पघ्ने चण्डिके प्रणताय मे ॥  
रूपं देहि जयं देहि यशो देहि द्विषो जहि ॥ १७ ॥ चतुर्भुजे

चतुर्वक्त्रसंस्तुतं परमेश्वरि ॥ रूपं देहि जयं देहि यशो देहि  
 द्विषो जहि ॥ १८ ॥ कृष्णेन संस्तुते देवि शश्वद्भक्त्या सदा-  
 म्बिके ॥ रूपं देहि जयं देहि यशो देहि द्विषो जहि ॥ १९ ॥  
 हिमाचलसुतानाथसंस्तुते परमेश्वरि ॥ रूपं देहि जयं देहि यशो  
 देहि द्विषो जहि ॥ २० ॥ इन्द्राणीपतिसद्भावपूजिते परमेश्व-  
 रि ॥ रूपं देहि जयं देहि यशो देहि द्विषो जहि ॥ २१ ॥ देवि  
 प्रचण्डदोर्दण्डदैत्यदर्पविनाशिनि ॥ रूपं देहि जयं देहि यशो  
 देहि द्विषो जहि ॥ २२ ॥ देवि भक्तजनोद्दामदत्तानन्दोदये-  
 ऽम्बिके ॥ रूपं देहि जयं देहि यशो देहि द्विषो जहि ॥ २३ ॥

पत्नीं मनोरमां देहि मनोवृत्तानुसारिणीम् ॥ तारिणीं दुर्गसं-  
सारसागरस्य कुलोद्भवाम् ॥ २४ ॥ इदं स्तोत्रं पठित्वा तु  
महास्तोत्रं पठेन्नरः ॥ स तु सप्तशतीसंख्यावरमाप्नोति संपदाम्  
॥ २५ ॥ इति मार्कण्डेयपुराणे अर्गलास्तोत्रं समाप्तम् ॥ २ ॥  
ॐ नमश्चण्डिकायै ॥ मार्कण्डेय उवाच ॥ विशुद्धज्ञानदेहाय  
त्रिवेदीदिव्यचक्षुषे ॥ श्रेयःप्राप्तिनिमित्ताय नमः सांमार्धधा-  
रिणे ॥ १ ॥ सर्वमेतद्विजानीयान्मन्त्राणामपि कीलकम् ॥  
सोऽपि क्षेममवाप्नोति सततं जाप्यतत्परः ॥ २ ॥ सिद्ध्यन्त्यु-  
च्चाटनादीनि वस्तूनि सकलान्यपि ॥ एतेन स्तुवतां देवीं

स्तोत्रमात्रेण सिद्ध्यति ॥ ३ ॥ न मन्त्रो नोपधं तत्र न कि-  
चिदपि विद्यते ॥ विनाजाप्येन सिद्ध्येत सर्वमुच्चाटनादिक-  
म् ॥ ४ ॥ समग्राण्यपि सिद्ध्यन्ति लोकशङ्काभिमां हरः ॥ कृ-  
त्वा निमन्त्रयामास सर्वमेवमिदं शुभम् ॥ ५ ॥ स्तोत्रं वै च  
ण्डिकायास्तु तच्च गुप्तं चकार सः ॥ समाप्नोति सुपुण्येन तां  
यथावन्नियन्त्रणाम् ॥ ६ ॥ सोऽपि क्षेममवाप्नोति सर्वभय न  
संशयः ॥ कृष्णायां वा चतुर्दश्यामष्टम्यां वा समाहितः ॥ ७ ॥  
ददाति प्रतिगृह्णाति नान्यथैषा प्रसिद्ध्यति ॥ इत्थंरूपेण की-  
लेन महादेवेन कीलितम् ॥ ८ ॥ यो निष्कीलां विधायैनां

नित्यं जपति संस्फुटम् ॥ स सिद्धः सगणः सोऽपि गन्धर्वो  
जायते नरः ॥ ९ ॥ न चैवाप्यटतस्तस्य भयं क्वापि हि जा-  
यते ॥ नापमृत्युवशं याति मृतो मोक्षमवाप्नुयात् ॥ १० ॥  
ज्ञात्वा प्रारभ्य कुर्वीत न कुर्वाणो विनश्यति ॥ ततो ज्ञात्वैव  
संपन्नमिदं प्रारभ्यते बुधैः ॥ ११ ॥ सौभाग्यादि च यत्किञ्चि-  
द्दृश्यते ललनाजने ॥ तत्सर्वं त्वत्प्रसादेन तेन जाप्यमिदं  
शुभम् ॥ १२ ॥ शनैस्तु जाप्यमानेऽस्मिस्तोत्रे संपत्तिरुच्चकैः ॥  
भवत्येव समग्रापि ततः प्रारभ्यमेव तत् ॥ १३ ॥ ऐश्वर्यं यत्प्र-  
सादेन सौभाग्यारोग्यसंपदः ॥ शत्रुहानिः परो मोक्षः स्तूयते

सा न किं जनैः ॥ १४ ॥ इति भगवत्याः कीलकस्तोत्रं समा-  
प्तम् ॥ ३ ॥ शुभं भूयात् ॥

॥ श्रीगणपतिर्जयति ॥ ॥ ॐ अस्य श्रीनवार्णमन्त्रस्य ॥

ब्रह्मविष्णुरुद्रा ऋषयः ॥ गायत्र्युष्णिगनुष्टुप् छन्दांसि ॥ श्रीम-  
हाकालीमहालक्ष्मीमहासरस्वत्यो देवताः ॥ ऐं वीजम् ॥ ह्रीं  
शक्तिः ॥ ह्रीं कीलकम् ॥ श्रीमहाकालीमहालक्ष्मीमहास-  
रस्वतीप्रीत्यर्थं जपे विनियोगः ॥ ब्रह्मविष्णुरुद्रादिभ्यो नमः  
शिरसि ॥ गायत्र्युष्णिगनुष्टुप् छन्दाभ्यो नमो मुखे ॥ महाकाली-  
महालक्ष्मीमहासरस्वतीदेवताभ्यो नमो हृदि ॥ ऐं वीजाय नमो

॥ नवार्णविधिः ॥

गुह्ये ॥ ह्रीं शक्तये नमः पादयोः ॥ क्लीं कीलकाय नमो  
नाभौ ॥ इति मूलेन करो संशोध्य ॥ ॐ ऐं अंगुष्ठाभ्यां न  
मः ॥ ॐ ह्रीं तर्जनीभ्यां नमः ॥ ॐ क्लीं मध्यमाभ्यां नमः ॥  
ॐ चामुण्डायै अनामिकाभ्यां नमः ॥ ॐ विच्चे कनिष्ठिका-  
भ्यां नमः ॥ ॐ ऐं ह्रीं क्लीं चामुण्डायै विच्चे करतलकरपृष्ठा-  
भ्यां नमः ॥ एवं हृदयादि ॥ ततोऽक्षरन्यासः ॥ ॐ ऐं नमः  
शिखायाम् ॥ ॐ ह्रीं नमो दक्षिणनेत्रे ॥ ॐ क्लीं नमो वाम-  
नेत्रे ॐ चां नमो दक्षिणकर्णे ॥ ॐ मुं नमो वामकर्णे ॥  
ॐ डां नमो दक्षिणनासायाम् ॥ ॐ यें नमो वामनासायाम् ॥

ॐ विं नमो मुखे ॥ ॐ चें नमो गुह्ये ॥ एवं विन्यस्याष्टवारं  
मूलेन व्यापकं कुर्यात् ॥ ॐ ऐं प्राच्यै नमः ॥ ॐ ऐं आग्नेय्यै  
नमः ॥ ॐ ह्रीं दक्षिणायै नमः ॥ ॐ ह्रीं नैर्ऋत्यै नमः ॥  
ॐ क्लीं प्रतीच्यै नमः ॐ क्लीं वायव्यै नमः ॥ ॐ चामुण्डा-  
यै उदीच्यै नमः ॥ ॐ चामुण्डायै ईशान्यै नमः ॥ ॐ ऐं-  
ह्रीं क्लीं चामुण्डायै विच्चे ऊर्ध्वायै नमः ॐ ऐं-ह्रीं क्लीं चामु-  
ण्डायै विच्चे भूम्यै नमः ॥ अथ ध्यानम् ॥ खड्गं चक्रगदेषु-  
चापपरिधान् शूलं भुशुण्डीं शिरः शङ्खं संदधतीं करैस्त्रि-  
नयनां सर्वाङ्गभूषावृताम् ॥ नीलाश्मद्युतिमास्यपाददशकां

॥ नवार्णविधिः ॥

५१

गुह्ये ॥ ह्रीं शक्तये नमः पादयोः ॥ क्लीं कीलकाय नमो  
नाभौ ॥ इति मूलेन करौ संशोध्य ॥ ॐ ऐं अंगुष्ठाभ्यां न  
मः ॥ ॐ ह्रीं तर्जनीभ्यां नमः ॥ ॐ क्लीं मध्यमाभ्यां नमः ॥  
ॐ चामुण्डायै अनामिकाभ्यां नमः ॥ ॐ विच्चे कनिष्ठिका-  
भ्यां नमः ॥ ॐ ऐं ह्रीं क्लीं चामुण्डायै विच्चे करतलकरपृष्ठा-  
भ्यां नमः ॥ एवं हृदयादि ॥ ततोऽक्षरन्यासः ॥ ॐ ऐं नमः  
शिखायाम् ॥ ॐ ह्रीं नमो दक्षिणनेत्रे ॥ ॐ क्लीं नमो वाम-  
नेत्रे ॐ चां नमो दक्षिणकर्णे ॥ ॐ मुं नमो वामकर्णे ॥  
ॐ डां नमो दक्षिणनासायाम् ॥ ॐ यैं नमो वामनासायाम् ॥

सेवे महाकालिकां यामस्तौत्स्वपिते हरौ कमलजो हन्तुं  
मधुं कैटभम् ॥ १ ॥ अक्षस्रक्परशुं गदेषुकुलिशं पद्मं धनुः  
कुण्डिकां दण्डं शक्तिमसिं च चर्म जलजं घण्टां सुराभा-  
जनम् ॥ शूलं पाशसुदर्शने च दधतीं हस्तैः प्रसन्नाननां  
सेवे सैरिभमर्दिनीमिह महालक्ष्मीं सरोजस्थिताम् ॥ २ ॥  
घण्टाशूलहलानि शङ्खमुसले चक्रं धनुः सायकं हस्ताब्जैर्द-  
धतीं घनान्तविलसच्छीतांशुतुल्यप्रभाम् ॥ गौरीदेहसमुद्भवां  
त्रिनयनामाधारभूतां महापूर्वामत्र सरस्वतीमनुभजे शुम्भा-  
दिदैत्यार्दिनीम् ॥ ३ ॥ अष्टोत्तरशतसंख्यया मन्त्रराजं ज-

पेत् ॥ इति नवार्णविधिः ॥

॥ अथ रात्रिसूक्तम् ॥

विश्वेश्वरीं जगद्धात्रीं स्थितिसंहारकारिणीम् ॥ निद्रां भग-  
वतीं विष्णोरतुलां तेजसः प्रभुः ॥ १ ॥ ब्रह्मोवाच ॥ त्वं स्वाहा  
त्वं स्वधा त्वं हि वषट्कारस्वरात्मिका ॥ सुधा त्वमक्षरे  
नित्ये त्रिधा मात्रात्मिका स्थिता ॥ २ ॥ अर्धमात्रा स्थिता  
नित्या यानुच्चार्या विशेषतः ॥ त्वमेव संध्या सावित्री त्वं दे-  
वि जननीपरा ॥ ३ ॥ त्वयैतद्धार्यते विश्वं त्वयैतत्सृज्यते ज-  
गत् ॥ त्वयैतत्पाल्यते देवि त्वमत्स्यन्ते च सर्वदा ॥ ४ ॥ विसृष्टौ  
सृष्टिरूपा त्वं स्थितिरूपा च पालने ॥ तथा संहतिरूपान्ते जग-

तोऽस्य जगन्मये ॥ ५ ॥ महाविद्या महामाया महामेधा महा-  
स्मृतिः ॥ महामोहा च भवती महादेवी महासुरी ॥ ६ ॥  
प्रकृतिस्त्वं च सर्वस्य गुणत्रयविभाविनी ॥ कालरात्रिर्महारा-  
त्रिर्मोहरात्रिश्च दारुणा ॥ ७ ॥ त्वं श्रीस्त्वमीश्वरी त्वं ह्रीस्त्वं  
बुद्धिबोधलक्षणा ॥ लज्जा पुष्टिस्तथा तुष्टिस्त्वं शान्तिः क्षा-  
न्तिरेव च ॥ ८ ॥ खड्गिनी शूलिनी घोरा गदिनी चक्रिणी तथा ॥  
शङ्खिनी चापिनी बाणभुशुण्डीपरिघायुधा ॥ ९ ॥ सौम्या  
सौम्यतराशेषसौम्येभ्यस्त्वतिसुन्दरी ॥ परापराणां परमा  
त्वमेव परमेश्वरी ॥ १० ॥ यच्च किञ्चित्कचिद्वस्तु सदसद्वा-

खिलात्मिके ॥ तस्य सर्वस्य या शक्तिः सा त्वं किं स्तूयसे  
तदा ॥ ११ ॥ यया त्वया जगत्स्रष्टा जगत्पात्यत्ति यो जगत् ॥  
सोऽपि निद्रावशं नीतः कस्त्वां स्तोतुमिहेश्वरः ॥ १२ ॥  
विष्णुः शरीरग्रहणमहमीशान एव च ॥ कारितास्ते यतोऽत-  
स्त्वां कः स्तोतुं शक्तिमान् भवेत् ॥ १३ ॥ सा त्वमित्थं प्रभा-  
वैः स्वरुदारैर्देवि संस्तुता ॥ मोहयैतौ दुराधर्षावसुरौ मधुकैटभौ  
॥ १४ ॥ प्रबोधं च जगत्स्वामी नीयतामच्युतो लघु ॥ बोधश्च  
क्रियतामस्य हन्तुमेतौ महासुरौ ॥ १५ ॥ इति रात्रिसूक्तम् ॥  
॥ श्रीयै नमः ॥      ॥ अथ सप्तशतीन्यासाः ॥ अथ प्रथ-

ममध्यमोत्तमचरित्राणाम् ॥ ब्रह्मविष्णुरुद्रा ऋषयः ॥ श्रीम-  
हाकालीमहालक्ष्मीमहासरस्वत्यो देवताः ॥ गायत्र्युष्णिगनु-  
ष्टुप् छन्दांसि ॥ नन्दाशाकम्भरीभीमाः शक्तयः ॥ रक्तदन्ति-  
कादुर्गाभ्रामर्यो बीजानि ॥ अग्निर्वायुः सूर्यस्तत्त्वानि ॥ ऋ-  
ग्यजुःसामवेदा ध्यानानि ॥ सकलकामनासिद्धये श्रीमहाका-  
लीमहालक्ष्मीमहासरस्वतीदेवताप्रीत्यर्थं जपे विनियोगः ॥  
तत्रादौ न्यासाः ॥ खड्गिनी शूलिनी घोरा गदिनी चक्रिणी  
तथा ॥ शङ्खिनी चापिनी बाणभुशुण्डीपरिघायुधा ॥ अङ्गु-  
ष्ठाभ्यां नमः ॥ शूलेन पाहि नो देवि पाहि खड्गेन चाम्बिके ॥

घण्टास्वनेन नः पाहि चापज्यानिःस्वनेन च ॥ तर्जनीभ्यां  
नमः ॥ प्राच्यां रक्ष प्रतीच्यां च चण्डिके रक्ष दक्षिणे ॥ भ्रा-  
मणेनात्मशूलस्य उत्तरस्यां तथेश्वरि ॥ मध्यमाभ्यां नमः ॥  
सौम्यानि यानि रूपाणि त्रैलोक्ये विचरन्ति ते ॥ यानि चा-  
त्यर्थघोराणि तै रक्षास्मांस्तथा भुवम् ॥ अनामिकाभ्यां नमः ॥  
खड्गशूलगदादीनि यानि चास्त्राणि तेऽम्बिके ॥ करपल्लवस-  
ङ्गीनि तैरस्मान् रक्ष सर्वतः ॥ कनिष्ठिकाभ्यां नमः ॥ सर्वस्व-  
रूपे सर्वेशे सर्वशक्तिसमन्विते ॥ भयेभ्यस्त्राहि नो देवि  
दुर्गे देवि नमोऽस्तु ते ॥ करतलकरपृष्ठाभ्यां नमः ॥ एवं

हृदयादि ॥ खड्गिनी शूलिनी घोरा० हृदयाय नमः ॥ शू-  
लेन पाहि नो देवि० शिरसे स्वाहा ॥ प्राच्यां रक्ष प्रती-  
च्यां च० शिखायै वषट् ॥ सौम्यानि यानि रूपाणि० कवचाय  
हुम् ॥ खड्गशूलगदादीनि० नेत्रत्रयाय वौषट् ॥ सर्वस्वरूपे  
सर्वेशे० अस्त्राय फट् ॥ अथ ध्यानम् ॥ विद्युद्दामसमप्रभां  
मृगपतिस्कन्धस्थितां भीषणां कन्याभिः करवालखेटविलसद्भ-  
स्ताभिरासेविताम् ॥ हस्तैश्चक्रधरालिखेटविशिखांश्चापं गुणं त-  
र्जनीं विभ्राणामनलात्मिकां शशिधरां दुर्गां त्रिनेत्रां भजे  
॥ १ ॥ इति ध्यानम् ॥ ॥ अस्य श्रीप्रथमचरित्रस्य ॥

ब्रह्मा ऋषिः ॥ महाकाली देवता ॥ गायत्री छन्दः ॥ नन्दा  
शक्तिः ॥ रक्तदन्तिका बीजम् ॥ अग्निस्तत्त्वम् ॥ ऋग्वेदः स्व-  
रूपम् ॥ श्रीमहाकालीप्रीत्यर्थं प्रथमचरित्रजपे विनियोगः ॥  
खड्गं चक्रगदेषुचापपरिधान् शूलं भुशुण्डीं शिरः शङ्खं संद-  
धतीं करैस्त्रिनयनां सर्वाङ्गभूषावृताम् ॥ नीलाश्मद्युतिमास्य-  
पाददशकां सेवे महाकालिकां यामस्तौत्स्वपिते हरौ कमल-  
जो हन्तुं मधुं कैटभम् ॥ मार्कण्डेय उवाच ॥ १ ॥ सावर्णिः  
सूर्यतनयो यो मनुः कथ्यतेऽष्टमः ॥ निशामय तदुत्पत्तिं वि-  
स्तराद्भदतो मम ॥ २ ॥ महामायानुभावेन यथा मन्वन्तराधिपः

स बभूव महाभागः सावर्णिस्तनयो रवेः ॥ ३ ॥ स्वरोचि-  
 पेऽन्तरे पूर्वं चैत्रवंशसमुद्भवः ॥ सुरथो नाम राजाभूत्समस्ते  
 क्षितिमण्डले ॥ ४ ॥ तस्य पालयतः सम्यक्प्रजाः पुत्रानि-  
 वौरसान् ॥ बभूवुः शत्रवो भूपाः कोलाविध्वंसिनस्तदा ॥ ५ ॥  
 तस्य तैरभवद्युद्धमतिप्रबलदण्डिनः ॥ न्यूनैरपि स तैर्युद्धे  
 कोलाविध्वंसिभिर्जितः ॥ ६ ॥ ततः स्वपुरमायातो निजदेशा-  
 धिपोऽभवत् ॥ आक्रान्तः स महाभागस्तैस्तदा प्रबलारिभिः  
 ॥ ७ ॥ अमात्यैर्बलिभिर्दुष्टैर्दुर्बलस्य दुरात्मभिः ॥ कोशो बलं  
 चापहतं तत्रापि स्वपुरे ततः ॥ ८ ॥ ततो मृगयाव्याजेन हत-

स्वाम्यः स भूपतिः ॥ एकाकी हयमारुह्य जगाम गहनं वनम्  
 ॥९॥ सतत्राश्रममद्राक्षीद्विजवर्यस्य मेधसः ॥ प्रशान्तश्चापदा-  
 कीर्णं मुनिशिष्योपशोभितम् ॥ १० ॥ तस्थौ कंचित्स कालं च  
 मुनिना तेन सत्कृतः ॥ इतश्चेतश्च विचरंस्तस्मिन्मुनिवराश्रमे  
 ॥ ११ ॥ सोऽचिन्तयत्तदा तत्र ममत्वाकृष्टचेतनः ॥ मत्पूर्वैः  
 पालितं पूर्वं मया हीनं पुरं हि तत् ॥ १२ ॥ मद्भृत्यैस्तैरसद्भृ-  
 तैर्धर्मतः पाल्यते न वा ॥ न जाने स प्रधानो मे शूरहस्ती  
 सदामदः ॥ १३ ॥ ममवैरिवशं यातः कान्भोगानुपलप्स्यते ॥  
 ये ममानुगता नित्यं प्रसादधनभोजनैः ॥ १४ ॥ अनुवृत्ति

॥ सप्तशतध्यायः १ ॥

ध्रुवं तेऽद्य कुर्वन्त्यन्यमर्हीभूताम् ॥ असम्यगव्ययशीलैस्तैः  
कुर्वद्भिः सततं व्ययम् ॥ १५ ॥ संचितः सोऽतिदुःखेन क्षयं  
कोशो गमिष्यति ॥ एतच्चान्यच्च सततं चिन्तयामास पा-  
र्थिवः ॥ १६ ॥ तत्र विप्राश्रमाभ्याशे वैश्यमेकं ददर्श सः ॥  
स पृष्टस्तेन कस्त्वं भो हेतुश्चागमनेऽत्र कः ॥ १७ ॥ सशोक-  
इव कस्मात्त्वं दुर्मना इव लक्ष्यसे ॥ इत्याकर्ण्य वचस्तस्य भू-  
पतेः प्रणयोदितम् ॥ १८ ॥ प्रत्युवाच स तं वैश्यः प्रश्रयाव-  
नतो नृपम् ॥ १९ ॥ वैश्य उवाच ॥ २० ॥ समाधिर्नाम वै-  
श्योऽहमुत्तन्नो धनिनां कुले ॥ २१ ॥ पुत्रदारैर्निरस्तश्च धनलो-

ध्रुवं तेऽद्य कुर्वन्त्यन्यमहीभृताम् ॥ असम्यग्व्ययशीलैस्तैः  
 कुर्वद्भिः सततं व्ययम् ॥ १५ ॥ संचितः सोऽतिदुःखेन क्षयं  
 कोशो गमिष्यति ॥ एतच्चान्यच्च सततं चिन्तयामास पा-  
 र्थिवः ॥ १६ ॥ तत्र विप्राश्रमाभ्याशे वैश्यमेकं ददर्श सः ॥  
 स पृष्टस्तेन कस्त्वं भो हेतुश्चागमनेऽत्र कः ॥ १७ ॥ सशोक-  
 इव कस्मात्त्वं दुर्मना इव लक्ष्यसे ॥ इत्याकर्ण्य वचस्तस्य भू-  
 पतेः प्रणयोदितम् ॥ १८ ॥ प्रत्युवाच स तं वैश्यः प्रश्रयाव-  
 नतो नृपम् ॥ १९ ॥ वैश्य उवाच ॥ २० ॥ समाधिर्नाम वै-  
 श्योऽहमुत्पन्नो धनिनां कुले ॥ २१ ॥ पुत्रदारैर्निरस्तश्च धनलो-

ध्नाति मम निष्ठुरतां मनः ॥ यैः संत्यज्य पितृस्नेहं धनलुब्धे  
 निराकृतः ॥ ३१ ॥ पतिस्वजनहार्दं च हार्दितेष्वेव मे मनः ॥  
 किमेतन्नाभिजानामि जानन्नपि महामते ॥ ३२ ॥ यत्प्रेमप्र-  
 वणं चित्तं विगुणेष्वपि बन्धुषु ॥ तेषां कृते मे निःश्वासो दौ-  
 र्मनस्यं च जायते ॥ ३३ ॥ करोमि किं यन्न मनस्तेष्वप्रीतेषु  
 निष्ठुरम् ॥ ३४ ॥ मार्कण्डेय उवाच ॥ ३५ ॥ ततस्तौ सहितौ  
 विप्र तं मुनिं समुपस्थितौ ॥ ३६ ॥ समाधिर्नाम वैश्योऽसौ स  
 च पार्थिवसत्तमः ॥ कृत्वा तु तौ यथान्यायं यथार्हं तेन सं-  
 विदम् ॥ ३७ ॥ उपविष्टौ कथाः काश्चिच्चक्रतुर्वैश्यपार्थिवौ

॥ ३८ ॥ राजोवाच ॥ ३९ ॥ भगवंस्त्वामहं प्रष्टुमिच्छाम्येकं  
वदस्व तत् ॥ ४० ॥ दुःखाय यन्मे मनसः स्वचित्तायत्ततां  
विना ॥ ममत्वं गतराज्यस्य राज्याङ्गेष्वखिलेष्वपि ॥ ४१ ॥  
जानतोऽपि यथाऽज्ञस्य किमेतन्मुनिसत्तम ॥ अयं च निकृतः  
पुत्रैर्दारैर्भृत्यैस्तथोज्झितः ॥ ४२ ॥ स्वजनेन च संत्यक्तस्तेषु  
हार्दी तथाप्यति ॥ एवमेष तथाहं च द्वावप्यत्यन्तदुःखितौ  
॥ ४३ ॥ दृष्टदोषेऽपि विषये ममत्वाकृष्टमानसौ ॥ तत्किमेत-  
न्महाभाग यन्मोहो ज्ञानिनोरपि ॥ ४४ ॥ ममास्य च भव-  
त्येषा विवेकान्धस्य मूढता ॥ ४५ ॥ ऋषिरुवाच ॥ ४६ ॥

ज्ञानमस्ति समस्तस्य जन्तोर्विषयगोचरे ॥४७॥ विषयश्च महा-  
 भाग याति चैवं पृथक्पृथक् ॥ दिवान्धाः प्राणिनः केचि-  
 द्रात्रावन्धास्तथापरे ॥ ४८ ॥ केचिद्दिवा तथा रात्रौ प्राणि-  
 नस्तुल्यदृष्टयः ॥ ज्ञानिनो मनुजाः सत्यं किं नु ते न हि के-  
 वलम् ॥ ४९ ॥ यतो हि ज्ञानिनः सर्वे पशुपक्षिमृगादयः ॥  
 ज्ञानं च तन्मनुष्याणां यत्तेषां मृगपक्षिणाम् ॥ ५० ॥ मनु-  
 ष्याणां च यत्तेषां तुल्यमन्यत्तथोभयोः ॥ ज्ञानेऽपि सति प-  
 श्येतान्पतङ्गांश्छावचश्रुषु ॥ ५१ ॥ कणमोक्षादृतान्मोहात्पी-  
 ड्यमानानपि क्षुधा ॥ मानुषा मनुजव्याघ्र साभिलाषाः सु-

तान्प्रति ॥ ५२ ॥ लोभात्प्रत्युपकाराय नन्वेतान्किं न प-  
श्यसि ॥ तथापि ममतावर्ते मोहगर्ते निपातिताः ॥ ५३ ॥ म-  
हामायाप्रभावेन संसारस्थितिकारिणा ॥ तन्नात्र विस्मयः  
कार्यो योगनिद्रा जगत्पतेः ॥ ५४ ॥ महामाया हरेश्चैषा  
तया संमोह्यते जगत् ॥ ज्ञानिनामपि चेतांसि देवी भगवती  
हि सा ॥ ५५ ॥ बलादाकृष्य मोहाय महामाया प्रय-  
च्छति ॥ तया विसृज्यते विश्वं जगदेतच्चराचरम् ॥ ५६ ॥  
सैषा प्रसन्ना वरदा नृणां भवति मुक्तये ॥ सा विद्या परमा  
मुक्तेर्हेतुभूता सनातनी ॥ ५७ ॥ संसारबन्धहेतुश्च सैव स-

वेश्वरेश्वरी ॥ ५८ ॥ राजोवाच ॥ ५९ ॥ भगवन्का हि  
 सा देवी महामायेति यां भवान् ॥ ६० ॥ ब्रवीति कथमु-  
 त्पन्ना सा कर्मास्याश्च किं द्विज ॥ यत्प्रभावा च सा देवी  
 यत्स्वरूपा यदुद्भवा ॥ ६१ ॥ तत्सर्वं श्रोतुमिच्छामि त्वत्तो ब्र-  
 ह्मविदां वर ॥ ६२ ॥ ऋषिरुवाच ॥ ६३ ॥ नित्यैव सा जगन्मूर्ति-  
 स्तया सर्वमिदं ततम् ॥ ६४ ॥ तथापि तत्समुत्पत्तिर्वहुधा श्रू-  
 यतां मम ॥ देवानां कार्यसिद्ध्यर्थमाविर्भवति सा यदा  
 ॥ ६५ ॥ उत्पन्नेति तदा लोके सा नित्याप्यभिधीयते ॥ यो-  
 गनिद्रां यदा विष्णुर्जगत्येकार्णवीकृते ॥ ६६ ॥ आस्तीर्य शे-

षमभजत्कल्पान्ते भगवान्प्रभुः ॥ तदा द्वावसुरौ घोरौ वि-  
ख्यातौ मधुकैटभौ ॥ ६७ ॥ विष्णुकर्णमलोद्भूतौ हन्तुं ब्रह्मा-  
णमुद्यतौ ॥ स नाभिकमले विष्णोः स्थितो ब्रह्मा प्रजापतिः  
॥ ६८ ॥ दृष्ट्वा तावसुरौ चोग्रौ प्रसुप्तं च जनार्दनम् ॥ तुष्टाव  
योगनिद्रां तामेकाग्रहृदयः स्थितः ॥ ६९ ॥ विबोधनार्थाय  
हरेर्हरिनेत्रकृतालयाम् ॥ विश्वेश्वरीं जगद्धात्रीं स्थितिसंहार-  
कारिणीम् ॥ ७० ॥ निद्रां भगवतीं विष्णोरतुलां तेजसः  
प्रभुः ॥ ७१ ॥ ब्रह्मोवाच ॥ ७२ ॥ त्वं स्वाहा त्वं स्वधा त्वं  
हि वषट्कारः स्वरात्मिका ॥ ७३ ॥ सुधा त्वमक्षरे नित्ये

त्रिधा मात्रात्मिका स्थिता ॥ अर्धमात्रास्थिता नित्या यानु-  
 चार्या विशेषतः ॥ ७४ ॥ त्वमेव संध्या सावित्री त्वं देवि  
 जननी परा ॥ त्वयैतद्धार्यते विश्वं त्वयैतत्सृज्यते जगत्  
 ॥ ७५ ॥ त्वयैतत्पाल्यते देवि त्वमत्स्यन्ते च सर्वदा ॥ वि-  
 सृष्टौ सृष्टिरूपा त्वं स्थितिरूपा च पालने ॥ ७६ ॥ तथा सं-  
 हतिरूपान्ते जगतोऽस्य जगन्मये ॥ महाविद्या महामाया महा-  
 मेधा महास्मृतिः ॥ ७७ ॥ महामोहा च भवती महादेवी म-  
 हासुरी ॥ प्रकृतिस्त्वं च सर्वस्य गुणत्रयविभाविनी ॥ ७८ ॥  
 कालरात्रिर्महारात्रिर्मोहरात्रिश्च दारुणा ॥ त्वं श्रीस्त्वमीश्वरी

त्वं ह्रीस्त्वं बुद्धिबोधलक्षणा ॥ ७९ ॥ लज्जा पुष्टिस्तथा तुष्टि-  
स्त्वं शान्तिः क्षान्तिरेव च ॥ खड्गिनी शूलिनी घोरा गदिनी  
चक्रिणी तथा ॥ ८० ॥ शङ्खिनी चापिनी बाणभुशुण्डीपरि-  
घायुधा ॥ सौम्या सौम्यतराऽशेषसौम्येभ्यस्त्वतिसुन्दरी  
॥ ८१ ॥ परा पराणां परमा त्वमेव परमेश्वरी ॥ यच्च किञ्चि-  
त्कचिद्वस्तु सदसद्वाऽखिलात्मिके ॥ ८२ ॥ तस्य सर्वस्य या  
शक्तिः सा त्वं किं स्तूयसे तदा ॥ यया त्वया जगत्स्रष्टा जगत्पा-  
त्यत्ति यो जगत् ॥ ८३ ॥ सोऽपि निद्रावशं नीतः कस्त्वां  
स्तोतुमिहेश्वरः ॥ विष्णुः शरीरग्रहणमहमीशान एव च

॥ ८४ ॥ कारितास्ते यतोऽतस्त्वां कः स्तोतुं शक्तिमान्भ-  
वेत् ॥ सा त्वमित्थं प्रभावैः स्वैरुद्रारैर्देवि संस्तुता ॥ ८५ ॥  
मोहयैतौ दुराधर्षावसुरौ मधुकैटभौ ॥ प्रबोधं च जग-  
त्स्वामी नीयतामच्युतो लघु ॥ ८६ ॥ बोधश्च क्रियतामस्य हन्तु-  
मेतौ महासुरौ ॥ ८७ ॥ ऋषिरुवाच ॥ ८८ ॥ एवं स्तुता तदा  
देवी तामसी तत्र वेधसा ॥ ८९ ॥ विष्णोः प्रबोधनार्थाय  
निहन्तुं मधुकैटभौ ॥ नेत्रास्यनासिकाबाहुहृदयेभ्यस्तथोरसः  
॥ ९० ॥ निर्गम्य दर्शने तस्थौ ब्रह्मणोऽव्यक्तजन्मनः ॥ उ-  
त्तस्थौ च जगन्नाथस्तया मुक्तो जनार्दनः ॥ ९१ ॥ एकार्ण-

ताभ्यां गदितो भगवान्कमलेक्षणः ॥ आवां जहि न यत्रोर्वी  
 सलिलेन परिप्लुता ॥ १ ॥ ऋषिरुवाच ॥ २ ॥ तथेत्युक्त्वा  
 भगवता शङ्खचक्रगदाभृता ॥ कृत्वा चक्रेण वै छिन्ने जघने  
 शिरसी तयोः ॥ ३ ॥ एवमेषा समुत्पन्ना ब्रह्मणा संस्तुता स्व-  
 यम् ॥ प्रभावमस्या देव्यास्तु भूयः शृणु वदामि ते ॥ ४ ॥  
 इति मार्कण्डेयपुराणे सार्वर्णिके० देवीमाहात्म्ये मधुकैटभ-  
 वधो नाम प्रथमोऽध्यायः ॥ १ ॥ ॥ ॥ ॥  
 उवाच ॥ १४ ॥ अर्ध ॥ २४ ॥ श्लोक ॥ ६६ ॥ एवं ॥ १०४ ॥  
 मध्यमचरितस्य ॥ विष्णुर्ऋषिः ॥ महालक्ष्मीर्देवता ॥ उष्णिक्

छन्दः ॥ शाकंभरी शक्तिः ॥ दुर्गा बीजम् ॥ वायुस्तत्त्वम् ॥ यजु-  
र्वेदः स्वरूपम् ॥ महालक्ष्मीप्रीत्यर्थं मध्यमचरितजपे विनियो-  
गः ॥ ॐ अक्षस्रक्परशुं गदेषुकुलिशं पद्मं धनुः कुण्डिकां दण्डं  
शक्तिमसिं च चर्म जलजं घण्टां सुराभाजनम् ॥ शूलं पाशसुद-  
र्शने च दधतीं हस्तैः प्रसन्नाननां सेवे सैरिभमर्दिनीमिह महाल-  
क्ष्मीं सरोजस्थिताम् ॥ १ ॥ ऋषिरुवाच ॥ १ ॥ देवासुरमभूद्युद्धं  
पूर्णमब्दशतं पुरा ॥ महिषे सुराणामधिपे देवानां च पुरंदरे  
॥ २ ॥ तत्रासुरैर्महावीर्यैर्देवसैन्यं पराजितम् ॥ जित्वा  
च सकलान्देवानिन्द्रोऽभून्महिषासुरः ॥ ३ ॥ ततः पराजि-

ता देवाः पद्मयोनिं प्रजापतिम् ॥ पुरस्कृत्य गतास्तत्र यत्रे-  
 शगरुडध्वजौ ॥ ४ ॥ यथावृत्तं तयोस्तद्वन्महिषासुरचेष्टितम् ॥  
 त्रिदशाः कथयामासुर्देवाभिभवविस्तरम् ॥ ५ ॥ सूर्येन्द्राग्र्य-  
 निलेन्दूनां यमस्य वरुणस्य च ॥ अन्येषां चाधिकारान्स स्व-  
 यमेवाधितिष्ठति ॥ ६ ॥ स्वर्गान्निराकृताः सर्वे तेन देवगणा  
 भुवि ॥ विचरन्ति यथा मर्त्या महिषेण दुरात्मना ॥ ७ ॥  
 एतद्वः कथितं सर्वममरारिविचेष्टितम् ॥ शरणं वः प्रपन्नाः  
 स्मो वधस्तस्य विचिन्त्यताम् ॥ ८ ॥ इत्थं निशम्य देवानां  
 वचांसि मधुसूदनः ॥ चकार कोपं शम्भुश्च भ्रुकुटीकुटिला-

ननौ ॥ ९ ॥ ततोऽतिकोपपूर्णस्य चक्रिणो वदनात्ततः ॥  
 निश्चक्राम महत्तेजो ब्रह्मणः शंकरस्य च ॥ १० ॥ अन्येषां चैव  
 देवानां शक्रादीनां शरीरतः ॥ निर्गतं सुमहत्तेजस्तच्चैक्यं स-  
 मगच्छत ॥ ११ ॥ अतीव तेजसः कूटं ज्वलन्तमिव पर्वतम् ॥  
 ददृशुस्तेऽसुरास्तत्र ज्वालाव्याप्तदिगन्तरम् ॥ १२ ॥ अतुलं तत्र  
 तत्तेजः सर्वदेवशरीरजम् ॥ एकस्थं तदभून्नारी व्याप्तलोक-  
 त्रयं त्रिषा ॥ १३ ॥ यदभूच्छाम्भवं तेजस्तेनाजायत तन्मु-  
 खम् ॥ याम्येन चाभवन्केशा बाहवो विष्णुतेजसा ॥ १४ ॥ सौ-  
 म्येन स्तनयोर्युग्मं मध्यं चैन्द्रेण चाभवत् ॥ वारुणेन च जङ्घोरु

नितम्बस्तेजसा भुवः ॥ १५ ॥ ब्रह्मणस्तेजसा पादौ तद-  
 ङ्गुल्योऽर्कतेजसा ॥ वसूनां च कराङ्गुल्यः कौबेरेण च ना-  
 सिका ॥ १६ ॥ तस्यास्तु दन्ताः संभूताः प्राजापत्येन ते-  
 जसा ॥ नयनत्रितयं जज्ञे तथा पावकतेजसा ॥ १७ ॥ भ्रुवौ  
 च संध्ययोस्तेजः श्रवणावनिलस्य च ॥ अन्येषां चैव देवानां  
 संभवस्तेजसां शिवा ॥ १८ ॥ ततः समस्तदेवानां तेजोराशि-  
 समुद्भवाम् ॥ तां विलोक्य मुदं प्राप्पुरमरा महिषादिताः ॥ १९ ॥  
 शूलं शूलाद्विनिष्कृष्य ददौ तस्यै पिनाकधृक् ॥ चक्रं च दत्त-  
 वान्कृष्णः समुत्पाद्य स्वचक्रतः ॥ २० ॥ शङ्खं च वरुणः

शक्तिं ददौ तस्यै हुताशनः ॥ मारुतो दत्तवांश्चापं बाणपूर्णे  
तथेषुधी ॥ २१ ॥ वज्रमिन्द्रः समुत्पाद्य कुलिशादमराधिपः ॥  
ददौ तस्यै सहस्राक्षो घण्टामैरावताद्भजात् ॥ २२ ॥ कालदण्डा-  
द्यमो दण्डं पाशं चाम्बुपतिर्ददौ ॥ प्रजापतिश्चाक्षमालां ददौ  
ब्रह्मा कमण्डलुम् ॥ २३ ॥ समस्तरोमकूपेषु निजरश्मीन्दि-  
वाकरः ॥ कालश्च दत्तवान्खड्गं तस्याश्चर्म च निर्मलम् ॥ २४ ॥  
क्षीरोदश्चामलं हारमजरे च तथाम्बरे ॥ चूडामणिं तथा दिव्यं  
कुण्डले कटकानि च ॥ २५ ॥ अर्धचन्द्रं तथा शुभ्रं केयूरा-  
न्सर्वबाहुषु ॥ नूपुरौ विमलौ तद्वद्वेयकमनुत्तमम् ॥ २६ ॥

अङ्गुलीयकरत्नानि समस्तास्वङ्गुलीषु च ॥ विश्वकर्मा ददौ तस्यै  
परशुं चातिनिर्मलम् ॥ २७ ॥ अस्त्राण्यनेकरूपाणि तथाभेद्यं  
च दंशनम् ॥ अम्लानपङ्कजां मालां शिरस्युरसि चापराम्  
॥ २८ ॥ अददज्जलधिस्तस्यै पङ्कजं चातिशोभनम् ॥ हिमवा-  
न्वाहनं सिंहं रत्नानि विविधानि च ॥ २९ ॥ ददावशून्यं सु-  
रया पानपात्रं धनाधिपः ॥ शेषश्च सर्वनागेशो महामणिविभू-  
षितम् ॥ ३० ॥ नागहारं ददौ तस्यै धत्ते यः पृथिवीमिमाम् ॥  
अन्यैरपि सुरैर्देवी भूषणैरायुधैस्तथा ॥ ३१ ॥ संमानिता नना-  
दोच्चैः सादृहासं मुहुर्मुहुः ॥ तस्या नादेन घोरेण कृत्स्नमापू-

रितं नमः ॥ ३२ ॥ अमायताऽतिमहता प्रतिशब्दो महा-  
नभूत् ॥ चुक्षुभुः सकला लोकाः समुद्राश्च चकम्पिरे ॥ ३३ ॥  
चचाल वसुधा चेलुः सकलाश्च महीधराः ॥ जयेति दे-  
वाश्च मुदा तामूचुः सिंहवाहिनीम् ॥ ३४ ॥ तुष्टुवुर्मुनयश्चै-  
नां भक्तिनम्रात्ममूर्तयः ॥ दृष्ट्वा समस्तं संक्षुब्धं त्रैलोक्यममरा-  
रयः ॥ ३५ ॥ सन्नद्धाखिलसैन्यास्ते समुत्तस्थुरुदायुधाः ॥  
आः किमेतदिति क्रोधादाभाष्य महिषासुरः ॥ ३६ ॥ अ-  
भ्यधावत तं शब्दमशेषैरसुरैर्वृतः ॥ स ददर्श ततो देवीं व्याप्त-  
लोकत्रयां त्विषा ॥ ३७ ॥ पादाक्रान्त्या नतभुवं किरीटोल्लि-

खिताम्बराम् ॥ क्षोभिताशेषपातालां धनुर्ज्यानिःस्वनेन ताम्  
 ॥ ३८ ॥ दिशो भुजसहस्रेण समन्ताद्व्याप्य संस्थिताम् ॥  
 ततः प्रवृते युद्धं तया देव्या सुरद्विषाम् ॥ ३९ ॥ शस्त्रा-  
 स्त्रैर्बहुधा मुक्तैरादीपितदिगन्तरम् ॥ महिषासुरसेनानीश्चि-  
 क्षुराख्यो महासुरः ॥ ४० ॥ युयुधे चामरश्चान्यैश्चतुरङ्ग-  
 बलान्वितः ॥ रथानामयुतैः षड्भिरुदग्राख्यो महासुरः ॥ ४१ ॥  
 अयुध्यतायुतानां च सहस्रेण महाहनुः ॥ पञ्चाशद्भिश्च नि-  
 युतैरसिलोमा महासुरः ॥ ४२ ॥ अयुतानां शतैः षड्भिर्बाण्कलो  
 युयुधे रणे ॥ गजवाजिसहस्रौघैरनेकैः परिवारितः ॥ ४३ ॥

वृतो रथानां कोट्या च युद्धे तस्मिन्नयुध्यत ॥ बिडाला-  
ख्योऽयुतानां च पञ्चाशद्भिरथायुतैः ॥ ४४ ॥ युयुधे संयुगे  
तत्र रथानां परिवारितः ॥ अन्ये च तत्रायुतशो रथनागहयै-  
वृताः ॥ ४५ ॥ युयुधुः संयुगे देव्या सह तत्र महासुराः ॥  
कोटिकोटिसहस्रैस्तु रथानां दन्तिनां तथा ॥ ४६ ॥ हयानां  
च वृतो युद्धे तत्राभून्महिपासुरः ॥ तोमरैर्भिन्दिपालैश्च श-  
क्तिभिर्मुसलैस्तथा ॥ ४७ ॥ युयुधुः संयुगे देव्या खड्गैः पर-  
शुपट्टिशैः ॥ केचिच्च चिक्षिपुः शक्तीः केचित्पाशांस्तथापरे ॥ ४८ ॥  
देवीं खड्गप्रहारैस्तु ते तां हन्तुं प्रचक्रमुः ॥ सापि देवी तत-

स्तानि शस्त्राण्यस्त्राणि चण्डिका ॥ ४९ ॥ लीलयैव प्रचिच्छेद  
 निजशस्त्रास्त्रवर्षिणी ॥ अनयस्तानना देवी स्तूयमाना सुर-  
 र्षिभिः ॥ ५० ॥ मुमोचासुरदेहेषु शस्त्राण्यस्त्राणि चेश्वरी ॥  
 सोऽपि क्रुद्धो धुतसटो देव्या वाहनकेसरी ॥ ५१ ॥ चचारा-  
 सुरसैन्येषु वनेष्विव हुताशनः ॥ निःश्वासान्मुमुचे यांश्च  
 युध्यमाना रणेऽम्बिका ॥ ५२ ॥ त एव सद्यः संभूता गणाः  
 शतसहस्रशः ॥ युयुधुस्ते परशुभिर्भिन्दिपालासिपट्टिशैः  
 ॥ ५३ ॥ नाशयन्तोऽसुरगणान्देवीशक्त्युपबृंहिताः ॥ अवादयन्त  
 पटहान्गणाः शङ्खांस्तथापरे ॥ ५४ ॥ मृदङ्गांश्च तथैवान्ये

तस्मिन्युद्धमहोत्सवे ॥ ततो देवी त्रिशूलेन गदया शक्तिवृ-  
ष्टिभिः ॥ ५५ ॥ खड्गादिभिश्च शतशो निजघान महासु-  
रान् ॥ पातयामास चैवान्यानघण्टास्वनविमोहितान् ॥ ५६ ॥  
असुरान् भुवि पाशेन बध्वा चान्यानकर्षयत् ॥ केचिद्वि-  
धा कृतास्तीक्ष्णैः खड्गपातैस्तथापरे ॥ ५७ ॥ विपोथिता नि-  
पातेन गदया भुवि शेरते ॥ वेमुश्च केचिद्रुधिरं मुसलेन  
भृशं हताः ॥ ५८ ॥ केचिन्निपतिता भूमौ भिन्नाः शूलेन व-  
क्षसि ॥ निरन्तराः शरौघेण कृताः केचिद्रणाजिरे ॥ ५९ ॥  
सेनानुकारिणः प्राणान्मुमुचुस्त्रिदशार्दनाः ॥ केषांचिद्वाहव-

रिच्छन्नारिच्छन्नग्रीवास्तथा परे ॥ ६० ॥ शिरांसि पेतुरन्येषामन्ये  
 मध्ये विदारिताः ॥ विच्छिन्नजङ्घास्त्वपरे पेतुरुर्व्या महासुराः  
 ॥ ६१ ॥ एकबाह्वक्षिचरणाः केचिद्देव्या द्विधा कृताः ॥  
 छिन्नेऽपि चान्ये शिरसि पतिताः पुनरुत्थिताः ॥ ६२ ॥ क  
 बन्धा युयुधुर्देव्या गृहीतपरमायुधाः ॥ ननृतुश्चापरे तत्र युद्धे  
 तूर्यलयाश्रिताः ॥ ६३ ॥ कबन्धारिच्छन्नशिरसः खड्गशक्तयु-  
 ष्टिपाणयः ॥ तिष्ठ तिष्ठेति भाषन्तो देवीमन्ये महासुराः ॥  
 ॥ ६४ ॥ पातितै रथनागाश्वैरसुरैश्च वसुंधरा ॥ अगम्या सा  
 ऽभवत्तत्र यत्राभूत्स महारणः ॥ ६५ ॥ शोणितौघा महा

नद्यः सद्यस्तत्र विसुस्रुवुः ॥ मध्ये चासुरसैन्यस्य वारणासुर-  
वाजिनाम् ॥ ६६ ॥ क्षणेन तन्महासैन्यममुराणां तथाभिवका ॥  
निन्ये क्षयं यथा वह्निस्तृणदारुमहाचयम् ॥ ६७ ॥ स च  
सिंहो महानादमुत्सृजन्धुतकेसरः ॥ शरीरेभ्योऽमरारीणाम-  
सूनिव विचिन्वति ॥ ६८ ॥ देव्या गणेश्व तैस्तत्र कृतं  
युद्धं तथासुरैः ॥ यथैषां तुष्टुवुर्देवाः पुष्पवृष्टिमुचो दिवि  
॥ ६९ ॥ इति मार्कण्डेयपुराणे सार्वर्णिके मन्वन्तरं देवीमाहा-  
त्म्ये महिषासुरसैन्यवधो नाम द्वितीयोऽध्यायः ॥ २ ॥

॥ उवाच १ श्लोक ६८ एवं ६९ एवमादितः ॥ १७३ ॥

॥ ऋषिरुवाच ॥ १ ॥ निहन्यमानं तत्सैन्यमवलोक्य महा-  
सुरः ॥ सेनानीश्चिक्षुरः कोपाद्ययौ योद्धुमथाम्बिकाम् ॥ २ ॥  
स देवीं शरवर्षेण ववर्ष समरेऽसुरः ॥ यथा मंरुगिरेः शृङ्गं  
तोयवर्षेण तोयदः ॥ ३ ॥ तस्य छित्वा ततो देवी लीलयैव  
शरोत्करान् ॥ जघान तुरगान्बाणैर्यन्तारं चैव वाजिनाम् ॥ ४ ॥  
चिच्छेद च धनुः सद्यो ध्वजं चातिसमुच्छिन्नम् ॥ विव्याध  
चैव गात्रेषु छिन्नधन्वानमाशुगैः ॥ ५ ॥ स छिन्नधन्वा  
विरथो हताश्वो हतसारथिः ॥ अभ्यधावत तां देवीं खड्ग-  
चर्मधरोऽसुरः ॥ ६ ॥ सिंहमाहत्य खड्गेन तीक्ष्णधारेण मूर्ध-

नि ॥ आजघान भुजे सव्ये देवीमप्यतिवेगवान् ॥ ७ ॥  
 तस्याः खड्गो भुजं प्राप्य पफाल नृपनन्दन ॥ ततो जघ्रा-  
 ह शूलं स कोपादरुणलोचनः ॥ ८ ॥ चिक्षेप च ततस्तत्तु  
 भद्रकाल्यां महासुरः ॥ जाज्वल्यमानं तेजोभी रविबिम्ब-  
 मिवाम्बरात् ॥ ९ ॥ दृष्ट्वा तदापतच्छूलं देवी शूलममुञ्चत ॥ त-  
 च्छूलं शतधा तेन नीतं स च महासुरः ॥ १० ॥ हते तस्मिन्महा-  
 वीर्ये महिषस्य चमूपतौ ॥ आजगाम गजारूढश्चामरस्त्रिदशार्द-  
 नः ॥ ११ ॥ सोऽपि शक्तिं मुमोचाथ देव्यास्तामम्बिका द्रु-  
 तम् ॥ हुंकाराभिहतां भूमौ पातयामास निष्प्रभाम् ॥ १२ ॥

भग्नां शक्तिं निपतितां दृष्ट्वा क्रोधसमन्वितः ॥ चिक्षेप चामरः  
 शूलं बाणैस्तदपि साच्छिनत् ॥ १३ ॥ ततः सिंहः समुत्पत्य  
 गजकुम्भान्तरे स्थितः ॥ बाहुयुद्धेन युयुधे तेनोच्चैस्त्रिदशा-  
 रिणा ॥ १४ ॥ युध्यमानौ ततस्तौ तु तस्मान्नागान्महीं गतौ ॥  
 युयुधातेऽतिसंरब्धौ प्रहारैरतिदारुणैः ॥ १५ ॥ ततो वेगा-  
 त्खमुत्पत्य निपत्य च मृगारिणा ॥ करप्रहारेण शिरश्चामरस्य पृ-  
 थक्कृतम् ॥ १६ ॥ उदग्रश्च रणे देव्या शिलावृक्षादिभिर्हतः ॥  
 दन्तमुष्टितलैश्चैव करालश्च निपातितः ॥ १७ ॥ देवी क्रुद्धा  
 गदापातैश्चूर्णयामास चोद्धतम् ॥ बाष्कलं भिन्दिपालेन

बाणैस्ताम्रं तथान्धकम् ॥ १८ ॥ उग्रास्यमुग्रवीर्यं च तथैव  
च महाहनुम् ॥ त्रिनेत्रा च त्रिशूलेन जघान परमेश्वरी ॥ १९ ॥  
बिडालस्यासिना कायात्पातयामास वै शिरः ॥ दुर्धरं दुर्मुखं  
चोभौ शरैर्निन्ये यमक्षयम् ॥ २० ॥ एवं संक्षीयमाणे तु स्व-  
सैन्ये महिषासुरः ॥ माहिषेण स्वरूपेण त्रासयामास तान् ग-  
णान् ॥ २१ ॥ कांश्चित्तुण्डप्रहारेण खुरक्षेपैस्तथापरान् ॥  
लाङ्गूलताडितांश्चान्यान् शृङ्गाभ्यां च विदारितान् ॥ २२ ॥  
वेगेन कांश्चिदपरान्नादेन भ्रमणेन च ॥ निःश्वासपवनेनान्या-  
न्पातयामास भूतले ॥ २३ ॥ निपात्य प्रमथानीकमभ्यधा-

॥ सप्तशत्यध्यायः ३ ॥

वत सोऽसुरः ॥ सिंहं हन्तुं महादेव्याः कोपं चक्रे तनां  
ऽम्बिका ॥ २४ ॥ सोऽपि कोपान्महावीर्यः खुरधुण्णमही  
तलः ॥ शृङ्गाभ्यां पर्वतानुच्चांश्चिक्षेप च ननाद च ॥ २५ ॥  
वेगभ्रमणविधुण्णा मही तस्य व्यशीर्यत ॥ लाङ्गूलेनाहतश्चा-  
ब्धिः प्लावयामास सर्वतः ॥ २६ ॥ धुतशृङ्गविभिन्नाश्च खण्डं  
खण्डं ययुर्धनाः ॥ श्वासानिलास्ताः शतशो निपेतुर्नभसो-  
ऽचलाः ॥ २७ ॥ इति क्रोधसमाध्मातमापतन्तं महासुरम् ॥  
दृष्ट्वा सा चण्डिका कोपं तद्वधाय तदाऽकरोत् ॥ २८ ॥ सा  
क्षिप्त्वा तस्य वै पाशं तं बबन्ध महासुरम् ॥ तत्याज माहिपं रू-

पं सोऽपि बद्धो महामृधे ॥ २९ ॥ ततः सिंहोऽभवत्सद्यो या-  
वत्तस्याम्बिकाशिरः ॥ छिनत्ति तावत्पुरुषः खड्गपाणिरदृश्यत  
॥ ३० ॥ तत एवाशु पुरुषं देवी चिच्छेद सायकैः ॥ तं खड्ग-  
चर्मणा सार्धं ततः सोऽभून्महागजः ॥ ३१ ॥ करेण च म-  
हासिंहं तं चकर्ष जगर्ज च ॥ कर्षतस्तु करं देवी खड्गेन निरकृ-  
न्तत ॥ ३२ ॥ ततो महासुरो भूयो माहिषं वपुरास्थितः ॥ तथैव  
क्षोभयामास त्रैलोक्यं सचराचरम् ॥ ३३ ॥ ततः क्रुद्धा  
जगन्माता चण्डिका पानमुत्तमम् ॥ पपौ पुनः पुनश्चैव  
जहासारुणलोचना ॥ ३४ ॥ ननर्द चासुरः सोऽपि बलवी-

र्यमदोद्धतः ॥ विषाणाभ्यां च चिक्षेप चण्डिकां प्रति भूधरान्  
 ॥ ३५ ॥ सा च तान्प्रहितांस्तेन चूर्णयन्ती शरोत्करैः ॥ उवाच  
 तं मदोद्धूतमुखरागाकुलाक्षरम् ॥ ३६ ॥ देव्युवाच ॥ ३७ ॥  
 गर्ज गर्ज क्षणं मूढ मधु यावत्पिबाम्यहम् ॥ मया त्वयि ह-  
 तेऽत्रैव गर्जिष्यन्त्याशु देवताः ॥ ३८ ॥ ऋषिरुवाच ॥ ३९ ॥  
 एवमुक्त्वा समुत्पत्य साऽरूढा तं महासुरम् ॥ पादेनाक्रम्य  
 कण्ठे च शूलेनैनमताडयत् ॥ ४० ॥ ततः सोऽपि पदाक्रा-  
 न्तस्तया निजमुखात्ततः ॥ अर्धनिष्क्रान्त एवासीद्देव्या वी-  
 र्येण संवृतः ॥ ४१ ॥ अर्धनिष्क्रान्त एवासौ युध्यमानो म-

हासुरः ॥ तया महासिना देव्या शिरश्छित्त्वा निपातितः  
॥ ४२ ॥ ततो हाहाकृतं सर्वं दैत्यसैन्यं ननाश तत् ॥ प्र-  
हर्षं च परं जग्मुः सकला देवतागणाः ॥ ४३ ॥ तुष्टुबुस्तां  
सुरा देवीं सह दिव्यैर्महर्षिभिः ॥ जगुर्गन्धर्वपतयो ननृतु-  
श्चाप्सरोगणाः ॥ ४४ ॥ इति मार्कण्डेयपुराणे सार्वर्णिके मन्व-  
न्तरे देवीमाहात्म्ये महिषासुरवधो नाम तृतीयोऽध्यायः ॥३॥

उवाच ३ श्लोक ४१ एवं ४४ एवमादितः २१७

॥ ऋषिरुवाच ॥ १ ॥ शक्रादयः सुरगणा निहतेऽतिवीर्ये  
तस्मिन्दुरात्मनि सुरारिवले च देव्या ॥ तां तुष्टुबुः प्रणति-

नम्रशिरोधरांसा वाग्भिः प्रहर्षपुलकोद्गमचारुदेहाः ॥ २ ॥  
 देव्या यया ततमिदं जगदात्मशक्त्या निःशेषदेवगणशक्तिस-  
 मूहमूर्त्या ॥ तामम्बिकामखिलदेवमहर्षिपूज्यां भक्त्या नताः  
 स्म विदधातु शुभानि सा नः ॥ ३ ॥ यस्याः प्रभावमतुलं  
 भगवाननन्तो ब्रह्मा हरश्च नहि वक्तुमलं बलं च ॥ सा च-  
 ण्डिकाखिलजगत्परिपालनाय नाशाय चाशुभभयस्य मर्तिं  
 करोतु ॥ ४ ॥ या श्रीः स्वयं सुकृतिनां भूवनेष्वलक्ष्मीः पापा-  
 त्मनां कृतधियां हृदयेषु बुद्धिः ॥ श्रद्धा सतां कुलजनप्रभवस्य  
 लज्जा तां त्वां नताः स्म परिपालय देवि विश्वम् ॥ ५ ॥ किं

वर्णयाम तव रूपमचिन्त्यमेतत्किं चातिवीर्यमसुरक्षयकारि  
भूरि ॥ किं चाहवेषु चरितानि तवाति यानि सर्वेषु देव्यसुरदे-  
वगणादिकेषु ॥ ६ ॥ हेतुः समस्तजगतां त्रिगुणाऽपि दोषैर्न  
ज्ञायसे हरिहरादिभिरप्यपारा ॥ सर्वाश्रयाऽखिलमिदं जग-  
दंशभूतमव्याकृता हि परमा प्रकृतिस्त्वमाद्या ॥ ७ ॥  
यस्याः समस्तसुरता समुदीरणेन तृप्तिं प्रयाति सकलेषु  
मखेषु देवि ॥ स्वाहाऽसि वै पितृगणस्य च तृप्तिहेतुरुच्चार्य-  
से त्वमत एव जनैः स्वधा च ॥ ८ ॥ या मुक्तिहेतुरविचि-  
न्त्यमहाव्रता त्वमभ्यस्यसे सुनियतेन्द्रियतत्त्वसारैः ॥ मोक्षा-

र्थिभिर्मुनिभिरस्तसमस्तदोषैर्विद्याऽसि सा भगवती परमा हि-  
 देवि ॥ ९ ॥ शब्दात्मिका सुविमलर्ग्यजुषां निधानमुद्गीथर-  
 म्यपदपाठवतां च साम्नाम् ॥ देवि त्रयी भगवती भव भाव-  
 नाय वार्ता च सर्वजगतां परमार्तिहन्त्री ॥ १० ॥ मेधाऽसि  
 देवि विदिताखिलशास्त्रसारा दुर्गाऽसि दुर्गभवसागरनौर-  
 संगी ॥ श्रीः कैटभारिहृदयैककृताधिवासा गौरी त्वमेव  
 शशिमौलिकृतप्रतिष्ठा ॥ ११ ॥ ईषत्सहासममलं परिपूर्ण-  
 चन्द्रबिम्बानुकारि कनकोत्तमकान्ति कान्तम् ॥ अत्यद्भुतं  
 प्रहृतमात्तरुषा तथाऽपि वक्रं विलोक्य सहसा महिषासुरेण

॥ १२ ॥ दृष्ट्वा तु देवि कुपितं भुक्नुटीकरालमुद्यच्छशाङ्कस-  
दृशच्छवि यन्न सद्यः ॥ प्राणान्मुमोच महिषस्तदतीव चित्रं कै-  
र्जीव्यते हि कुपितान्तकदर्शनेन ॥ १३ ॥ देवि प्रसीद परमा  
भवती भवाय सद्यो विनाशयसि कोपवती कुलानि ॥ वि-  
ज्ञातमेतदधुनैव यदस्तमेतन्नीतं बलं सुविपुलं महिषासुरस्य  
॥ १४ ॥ ते संमता जनपदेषु धनानि तेषां तेषां यशांसि न च  
सीदति धर्मवर्गः ॥ धन्यास्त एव निभृतात्मजभृत्यदारा येषां  
सदाऽभ्युदयदा भवती प्रसन्ना ॥ १५ ॥ धर्म्याणि देवि  
सकलानि सदैव कर्माण्यत्यादृतः प्रतिदिनं सुकृती करोति ॥

स्वर्गं प्रयाति च ततो भवतीप्रसादाल्लोकत्रयेऽपि फलदा ननु  
 देवि तेन ॥ १६ ॥ दुर्गे स्मृता हरसि भीतिमशेषजन्तोः स्वस्थैः  
 स्मृता मतिमतीव शुभां ददासि ॥ दारिद्र्यदुःखभयहारिणि का  
 त्वदन्या सर्वोपकारकरणाय सदाद्र्घचित्ता ॥ १७ ॥ एभिर्हर्तैर्ज-  
 गदुपैति सुखं तथैते कुर्वन्तु नाम नरकाय चिराय पापम् ॥  
 संग्राममृत्युमधिगम्य दिवं प्रयान्तु मत्वेति नूनमहितान्वि-  
 निहंसि देवि ॥ १८ ॥ दृष्ट्वैव किं न भवती प्रकरोति भस्म स-  
 र्वासुरानरिषु यत्प्रहिणोषि शस्त्रम् ॥ लोकान्प्रयान्तु रिपवो-  
 ऽपि हि शस्त्रपूता इत्थं मतिर्भवति तेष्वहितेषु साध्वी ॥ १९ ॥

खड्गप्रभानिकरविस्फुरणैस्तथोग्रैः शूलाग्रकान्तिनिवहेन दृशो-  
 ऽसुराणाम् ॥ यन्नागता विलयमंशुमदिन्दुखण्डयोग्याननं  
 तव विलोकयतां तदेतत् ॥ २० ॥ दुर्वृत्तवृत्तशमनं तव देवि  
 शीलं रूपं तथैतदविचिन्त्यमतुल्यमन्यैः ॥ वीर्यं च हन्तृ हत-  
 देवपराक्रमाणां वैरिष्वपि प्रकटितैव दया त्वयेत्थम् ॥ २१ ॥ केनो-  
 पमा भवतु तेऽस्य पराक्रमस्य रूपं च शत्रुभयकार्यतिहारि  
 कुत्र ॥ चित्ते कृपा समरनिष्ठुरता च दृष्टा त्वय्येव देवि  
 वरदे भुवनत्रयेऽपि ॥ २२ ॥ त्रैलोक्यमेतदखिलं रिपुनाशनेन  
 त्रातं त्वया समरमूर्धनि तेऽपि हत्वा ॥ नीता दिवं रिपुगणा

॥ सप्तशत्यध्यायः ४ ॥

भयमप्यपास्तमस्माकमुन्मदसुरारिभवं नमस्ते ॥ २३ ॥ शूलेन  
पाहि नो देवि पाहि खड्गेन चाम्बिके ॥ घण्टास्वनेन नः पाहि  
चापज्यानिःस्वनेन च ॥ २४ ॥ प्राच्यां रक्ष प्रतीच्यां च  
चण्डिके रक्ष दक्षिणे ॥ भ्रामणेनात्मशूलस्य उत्तरस्यां  
तथेश्वरि ॥ २५ ॥ सौम्यानि यानि रूपाणि त्रैलोक्ये वि-  
चरन्ति ते ॥ यानि चात्यर्थघोराणि तै रक्षास्मांस्तथा भु-  
वम् ॥ २६ ॥ खड्गशूलगदादीनि यानि चास्त्राणि तेऽम्बिके  
॥ करपल्लवसंगीनि तैरस्मान् रक्ष सर्वतः ॥ २७ ॥ ऋषिरु-  
वाच ॥ २८ ॥ एवं स्तुता सुरैर्दिव्यैः कुसुमैर्नन्दनोद्भवैः

॥ अर्चिता जगतां धात्री तथा गन्धानुलेपनैः ॥ २९ ॥ भक्त्या  
समस्तैस्त्रिदशैर्दिव्यैर्धूपैः सुधूपिता ॥ प्राह प्रसादसुमुखी समस्ता-  
न्प्रणतान् सुरान् ॥ ३० ॥ देव्युवाच ॥ ३१ ॥ त्रियतां त्रिदशाः  
सर्वे यदस्मत्तोऽभिवाञ्छितम् ॥ ददाम्यहमतिप्रीत्या स्तवै-  
रेभिः सुपूजिता ॥ ३२ ॥ देवा ऊचुः ॥ ३३ ॥ भगवत्या  
कृतं सर्वं न किञ्चिदवशिष्यते ॥ यदयं निहतः शत्रुरस्माकं  
महिषासुरः ॥ ३४ ॥ यदि चापि वरो देयस्त्वयाऽस्माकं म-  
हेश्वरि ॥ संस्मृता संस्मृता त्वं नो हिंसेथाः परमापदः ॥ ३५ ॥  
यश्च मर्त्यः स्तवैरेभिस्त्वां स्तोष्यत्यमलानने ॥ तस्य वित्त-

॥ सप्तशत्यध्यायः ४ ॥

द्विविभवैर्धनदारादिसंपदाम् ॥ ३६ ॥ वृद्धयेऽस्मत्प्रसन्ना त्वं  
भवेथाः सर्वदाम्बिके ॥ ३७ ॥ ऋषिरुवाच ॥ ३८ ॥ इति  
प्रसादिता देवैर्जगतोऽर्थे तथात्मनः ॥ तथेत्युक्त्वा भद्रकाली  
बभूवान्तर्हिता नृप ॥ ३९ ॥ इत्येतत्कथितं भूप संभूता सा  
यथा पुरा ॥ देवी देवशरीरेभ्यो जगत्रयहितैषिणी ॥ ४० ॥ पुन-  
श्च गौरीदेहात्सा समुद्भूता यथाऽभवत् ॥ वधाय दुष्टदैत्यानां  
तथा शुम्भनिशुम्भयोः ॥ ४१ ॥ रक्षणाय च लोकानां  
देवानामुपकारिणी ॥ तच्छृणुष्व मयाऽऽख्यातं यथावत्कथ-  
यामि ते ॥ ४२ ॥ इति मा० सा० दे० श० चतुर्थोऽध्यायः ॥ ४ ॥

उवाच ९ अर्ध २ श्लोक ३९ एवं ४२ एवमादितः २९९

उत्तमचरितस्य ॥ रुद्र ऋषिः ॥ महासरस्वती देवता ॥ अनु-  
ष्टुप् छन्दः ॥ भीमा शक्तिः ॥ आमरी बीजम् ॥ सूर्यस्तत्त्वम् ॥  
सामवेदः स्वरूपम् ॥ महासरस्वतीप्रीत्यर्थं उत्तमचरितजपे  
विनियोगः ॥ ऋषिरुवाच ॥ १ ॥ पुरा शुम्भनिशुम्भा-  
भ्यामसुराभ्यां शचीपतेः ॥ त्रैलोक्यं यज्ञभागाश्च हता  
मदबलाश्रयात् ॥ २ ॥ तावेव सूर्यतां तद्वदधिकारं  
तथैन्दवम् ॥ कौबेरमथ याम्यं च चक्राते वरुणस्य च  
॥ ३ ॥ तावेव पवर्नाद्धि च चक्रतुर्वह्निकर्म च ॥ ततो देवा  
विनिर्धूता अष्टराज्याः पराजिताः ॥ ४ ॥ हताधिकारास्त्रि-

दशास्ताभ्यां सर्वे निराकृताः ॥ महासुराभ्यां तां देवीं संस्म-  
रन्त्यपराजिताम् ॥ ५ ॥ तयाऽस्माकं वरो दत्तो यथापत्सु  
स्मृताऽखिलाः ॥ भवतां नाशयिष्यामि तत्क्षणात्परमापदः  
॥ ६ ॥ इति कृत्वा मतिं देवा हिमवन्तं नगेश्वरम् ॥ जग्मुस्तत्र  
ततो देवीं विष्णुमायां प्रतुष्टुबुः ॥ ७ ॥ देवा ऊचुः ॥ ८ ॥  
नमो देव्यै महादेव्यै शिवायै सततं नमः ॥ नमः प्रकृत्यै भद्रायै  
नियताः प्रणताः स्म तां ॥ ९ ॥ रौद्रायै नमो नित्यायै  
गौर्यै धात्र्यै नमो नमः ॥ ज्योत्स्नायै चेन्दुरूपिण्यै सुखायै स-  
ततं नमः ॥ १० ॥ कल्याण्यै प्रणतावृद्ध्यै सिद्ध्यै कूर्म्यै नमो

नमः ॥ नैर्ऋत्यै भूभृतां लक्ष्म्यै शर्वाण्यै ते नमो नमः ॥ ११ ॥  
 दुर्गायै दुर्गपारायै सारायै सर्वकारिण्यै ॥ ख्यात्यै तथैव कृ-  
 णायै धूम्रायै सततं नमः ॥ १२ ॥ अतिसौम्यातिरौद्रायै  
 नतास्तस्यै नमो नमः ॥ नमो जगत्प्रतिष्ठायै देव्यै कृत्यै  
 नमो नमः ॥ १३ ॥ या देवी सर्वभूतेषु विष्णुमायेति  
 शब्दिता ॥ नमस्तस्यै ॥ १४ ॥ नमस्तस्यै ॥ १५ ॥ नमस्तस्यै  
 नमो नमः ॥ १६ ॥ या देवी सर्वभूतेषु चेतनेत्यभिधीयते ॥  
 नमस्तस्यै ॥ १७ ॥ नमस्तस्यै ॥ १८ ॥ नमस्तस्यै नमो नमः  
 ॥ १९ ॥ या देवी सर्वभूतेषु बुद्धिरूपेण संस्थिता ॥ नमस्तस्यै

॥ सप्तशत्यध्यायः ९ ॥

१३

॥ २० ॥ नमस्तस्यै ॥ २१ ॥ नमस्तस्यै नमो नमः ॥ २२ ॥  
या देवी सर्वभूतेषु निद्रारूपेण संस्थिता ॥ नमस्तस्यै ॥ २३ ॥  
नमस्तस्यै ॥ २४ ॥ नमस्तस्यै नमो नमः ॥ २५ ॥ या देवी  
सर्वभूतेषु क्षुधारूपेण संस्थिता ॥ नमस्तस्यै ॥ २६ ॥ नम-  
स्तस्यै ॥ २७ ॥ नमस्तस्यै नमो नमः ॥ २८ ॥ या देवी सर्व-  
भूतेषु छाया रूपेण संस्थिता ॥ नमस्तस्यै ॥ २९ ॥ नमस्तस्यै  
॥ ३० ॥ नमस्तस्यै नमो नमः ॥ ३१ ॥ या देवी सर्वभूतेषु श-  
क्तिरूपेण संस्थिता ॥ नमस्तस्यै ॥ ३२ ॥ नमस्तस्यै ॥ ३३ ॥ न-  
मस्तस्यै नमो नमः ॥ ३४ ॥ या देवी सर्वभूतेषु तृष्णारूपेण

संस्थिता ॥ नमस्तस्यै ॥ ३५ ॥ नमस्तस्यै ॥ ३६ ॥ नमस्तस्यै  
नमो नमः ॥ ३७ ॥ या देवी सर्वभूतेषु क्षान्तिरूपेण संस्थिता ॥  
नमस्तस्यै ॥ ३८ ॥ नमस्तस्यै ॥ ३९ ॥ नमस्तस्यै नमो नमः  
॥ ४० ॥ या देवी सर्वभूतेषु जातिरूपेण संस्थिता ॥  
नमस्तस्यै ॥ ४१ ॥ नमस्तस्यै ॥ ४२ ॥ नमस्तस्यै नमो नमः  
॥ ४३ ॥ या देवी सर्वभूतेषु लज्जारूपेण संस्थिता ॥ नम-  
स्तस्यै ॥ ४४ ॥ नमस्तस्यै ॥ ४५ ॥ नमस्तस्यै नमो नमः  
॥ ४६ ॥ या देवी सर्वभूतेषु शान्तिरूपेण संस्थिता ॥ नमस्तस्यै  
॥ ४७ ॥ नमस्तस्यै ॥ ४८ ॥ नमस्तस्यै नमो नमः ॥ ४९ ॥

या देवी सर्वभूतेषु श्रद्धारूपेण संस्थिता ॥ नमस्तस्यै ॥ ५० ॥

नमस्तस्यै ॥ ५१ ॥ नमस्तस्यै नमो नमः ॥ ५२ ॥ या देवी

सर्वभूतेषु कान्तिरूपेण संस्थिता ॥ नमस्तस्यै ॥ ५३ ॥

नमस्तस्यै ॥ ५४ ॥ नमस्तस्यै नमो नमः ॥ ५५ ॥ या देवी

सर्वभूतेषु लक्ष्मीरूपेण संस्थिता ॥ नमस्तस्यै ॥ ५६ ॥ नम-

स्तस्यै ॥ ५७ ॥ नमस्तस्यै नमो नमः ॥ ५८ ॥ या देवी

सर्वभूतेषु वृत्तिरूपेण संस्थिता ॥ नमस्तस्यै ॥ ५९ ॥ नम-

स्तस्यै ॥ ६० ॥ नमस्तस्यै नमो नमः ॥ ६१ ॥ या देवी

सर्वभूतेषु स्मृतिरूपेण संस्थिता ॥ नमस्तस्यै ॥ ६२ ॥ नम-

स्तस्यै ॥ ६३ ॥ नमस्तस्यै नमो नमः ॥ ६४ ॥ या देवी  
 सर्वभूतेषु दयारूपेण संस्थिता ॥ नमस्तस्यै ॥ ६५ ॥ नम-  
 स्तस्यै ॥ ६६ ॥ नमस्तस्यै नमो नमः ॥ ६७ ॥ या देवी  
 सर्वभूतेषु तुष्टिरूपेण संस्थिता ॥ नमस्तस्यै ॥ ६८ ॥ नम-  
 स्तस्यै ॥ ६९ ॥ नमस्तस्यै नमो नमः ॥ ७० ॥ या देवी  
 सर्वभूतेषु मातृरूपेण संस्थिता ॥ नमस्तस्यै ॥ ७१ ॥ नमस्तस्यै  
 ॥ ७२ ॥ नमस्तस्यै नमो नमः ॥ ७३ ॥ या देवी सर्वभूतेषु  
 भ्रान्तिरूपेण संस्थिता ॥ नमस्तस्यै ॥ ७४ ॥ नमस्तस्यै ॥ ७५ ॥  
 नमस्तस्यै नमो नमः ॥ ७६ ॥ इन्द्रियाणामधिष्ठात्री भूतानां

चाखिलेषु या ॥ भूतेषु सततं तस्यै व्यह्यै देव्यै नमो नमः  
 ॥ ७७ ॥ चित्तिरूपेण या कृत्स्नमेतद्व्याप्य स्थिता जगत् ॥  
 नमस्तस्यै ॥ ७८ ॥ नमस्तस्यै ॥ ७९ ॥ नमस्तस्यै नमो नमः  
 ॥ ८० ॥ स्तुता सुरैः पूर्वमभीष्टसंश्रयात्तथा सुरेन्द्रेण दिनेषु  
 सेविता ॥ करोतु सा नः शुभहेतुरीश्वरी शुभानि भद्राण्यभिहन्तु  
 चापदः ॥ ८१ ॥ या सांप्रतं चोद्धतदैत्यतापितैरस्माभिरीशा  
 च सुरैर्नमस्यते ॥ या च स्मृता तत्क्षणमेव हन्ति नः सर्वा-  
 पदो भक्तिविनम्रमूर्तिभिः ॥ ८२ ॥ ऋषिरुवाच ॥ ८३ ॥  
 एवं स्तवादियुक्तानां देवानां तत्र पार्वती ॥ स्नातुमभ्याययौ

तोये जाह्नव्या नृपनन्दन ॥ ८४ ॥ साऽब्रवीत्तान्सुरान्सुभ्रूर्भव-  
 द्विःस्तूयतेऽत्र का ॥ शरीरकोशतश्चास्याः समुद्भूताब्रवीच्छिवा  
 ॥ ८५ ॥ स्तोत्रं ममैतत्क्रियते शुम्भदैत्यनिराकृतैः ॥ देवैः समेतैः  
 समरे निशुम्भेन पराजितैः ॥ ८६ ॥ शरीरकोशाद्यत्तस्याः पार्व-  
 त्या निःसृताम्बिका ॥ कौशिकीति समस्तेषु ततो लोकेषु गीयते  
 ॥ ८७ ॥ तस्यां विनिर्गतायां तु कृष्णाऽभूत्मापि पार्वती ॥  
 कालिकेति समाख्याता हिमाचलकृताश्रया ॥ ८८ ॥ ततो-  
 ऽम्बिकां परं रूपं बिभ्राणां सुमनोहरम् ॥ ददर्श चण्डो मुण्डश्च  
 भृत्यौ शुम्भनिशुम्भयोः ॥ ८९ ॥ ताभ्यां शुम्भाय चाख्याता

अतीव सुमनोहरा ॥ काप्यास्ते स्त्री महाराज भासयन्ती हि-  
 माचलम् ॥ ९० ॥ नैव तादृक् कचिद्रूपं दृष्टं केनचिदुत्तमम् ॥  
 ज्ञायतां काप्यसौ देवी गृह्यतां चासुरेश्वर ॥ ९१ ॥ स्त्रीरत्नम-  
 तिचार्वङ्गी द्योतयन्ती दिशस्त्वपा ॥ सा तु तिष्ठति दैत्येन्द्र  
 तां भवान्द्रुमर्हति ॥ ९२ ॥ यानि रत्नानि मणयो गजाश्वा-  
 दीनि वै प्रभो ॥ त्रैलोक्ये तु समस्तानि सांप्रतं भान्ति ते  
 गृहे ॥ ९३ ॥ ऐरावतः समानीतो गजरत्नं पुरंदरात् ॥  
 पारिजाततरुश्चायं तथैवाञ्चैः श्रवा हयः ॥ ९४ ॥ विमानं  
 हंससंयुक्तमेतत्तिष्ठति तेऽङ्गणे ॥ रत्नभूतमिहानीतं यदासीद्वे-

धसोऽद्भुतम् ॥ ९५ ॥ निधिरेष महापद्मः समानीतो धनेश्व-  
रात् । किञ्चलिकिनीं ददौ चाब्धिर्मालामम्लानपङ्कजाम् ॥ ९६ ॥  
छत्रं ते वारुणं गेहे काञ्चनस्रावि तिष्ठति ॥ तथाऽयं स्यन्दनवरो  
यः पुराऽऽसीत्प्रजापतेः ॥ ९७ ॥ मृत्योरुत्क्रान्तिदा नाम शक्ति-  
रीश त्वयाऽऽहृता ॥ पाशः सलिलराजस्य भ्रातुस्तव परिग्रहे  
॥ ९८ ॥ निशुम्भस्याब्धिजाताश्च समस्ता रत्नजातयः ॥ वह्नि-  
श्चापि ददौ तुभ्यमग्निशौचे च वाससी ॥ ९९ ॥ एवं दैत्येन्द्र रत्ना-  
नि समस्तान्याहृतानि ते ॥ स्त्रीरत्नमेषा कल्याणी त्वया कस्मान्न  
गृह्यते ॥ १०० ॥ ऋषिरुवाच ॥ १ ॥ निशम्येति वचः शुम्भः

स तदा चण्डमुण्डयोः ॥ प्रेषयामास सुग्रीवं दूतं देव्या महा-  
सुरम् ॥ २ ॥ इति चेति च वक्तव्या सा गत्वा वचनान्मम ॥  
यथा चाभ्येति संप्रीत्या तथा कार्यं त्वया लघु ॥ ३ ॥ स तत्र  
गत्वा यत्रास्ते शैलोद्देशेऽतिशोभने ॥ सा देवी तां ततः प्राह श्र-  
क्षणं मधुरया गिरा ॥ ४ ॥ दूत उवाच ॥ ५ ॥ देवि दैत्येश्वरः शुम्भ-  
स्त्रैलोक्ये परमेश्वरः ॥ दूतोऽहं प्रेषितस्तेन त्वत्सकाशमिहागतः  
॥ ६ ॥ अव्याहताज्ञः सर्वासु यः सदा देवयोनिषु ॥ निर्जि-  
ताखिलदैत्यारिः स यदाह शृणुष्व तत् ॥ ७ ॥ मम त्रैलो-  
क्यमखिलं मम देवा वशानुगाः ॥ यज्ञभागानहं सर्वानुपाश्ना-

मि पृथक्पृथक् ॥ ८ ॥ त्रैलोक्ये वररत्नानि मम वश्यान्य-  
 शेषतः ॥ तथैव गजरत्नं च हतं देवेन्द्रवाहनम् ॥ ९ ॥ क्षी-  
 रोदमथनोद्भूतमश्वरत्नं ममामरैः ॥ उच्चैःश्रवससंज्ञं तत्प्रणि-  
 पत्य समर्पितम् ॥ ११० ॥ यानि चान्यानि देवेषु गन्धर्वेषूर-  
 गेषु च ॥ रत्नभूतानि भूतानि तानि मय्येव शोभने ॥  
 ॥ ११ ॥ स्त्रीरत्नभूतां त्वां देवि लोके मन्यामहे वयम् ॥ सा  
 त्वमस्मानुपागच्छ यतो रत्नभुजो वयम् ॥ १२ ॥ मां वा म-  
 मानुजं वाऽपि निशुम्भमुरुविक्रमम् ॥ भज त्वं चञ्चलापा-  
 ङ्गी रत्नभूताऽसि वै यतः ॥ १३ ॥ परमैश्वर्यमतुलं प्राप्स्यसे

मत्परिग्रहात् ॥ एतद्बुद्ध्या समालोक्य मत्परिग्रहतां व्रज ॥ १४ ॥  
 ऋषिरुवाच ॥ १५ ॥ इत्युक्ता सा तदा देवी गम्भीरान्तःस्मि-  
 ता जगौ ॥ दुर्गा भगवती भद्रा ययेदं धार्यते जगत् ॥ १६ ॥  
 देव्युवाच ॥ १७ ॥ सत्यमुक्तं त्वया नात्र मिथ्या किञ्चि-  
 त्त्वयोदितम् ॥ त्रैलोक्याधिपतिः शुम्भो निशुम्भश्चापि तादृ-  
 शः ॥ १८ ॥ किंत्वत्र यत्प्रतिज्ञातं मिथ्या तत्क्रियते कथम् ॥  
 श्रूयतामल्पबुद्धित्वात्प्रतिज्ञा या कृता पुरा ॥ १९ ॥ यो मां जयति  
 संग्रामे यो मे दर्पं व्यपोहति ॥ यो मे प्रतिबलो लोके स मे  
 भर्ता भविष्यति ॥ २० ॥ तदागच्छतु शुम्भोऽत्र निशुम्भो

वा महासुरः ॥ मां जित्वा किं चिरेणात्र पाणिं गृह्णातु मे लघु  
 ॥ २१ ॥ दूत उवाच ॥ २२ ॥ अवलिप्ताऽसि मैवं त्वं देवि  
 ब्रूहि ममाग्रतः ॥ त्रैलोक्ये कः पुमांस्तिष्ठेदग्रे शुम्भनिशुम्भयोः  
 ॥ २३ ॥ अन्येषामपि दैत्यानां सर्वे देवा न वै युधि ॥ तिष्ठन्ति सं-  
 मुखे देवी किं पुनः स्त्री त्वमेकिका ॥ २४ ॥ इन्द्राद्याः सकला  
 देवास्तस्थुर्येषां न संयुगे ॥ शुम्भादीनां कथं तेषां स्त्री प्रया-  
 स्यसि संमुखम् ॥ २५ ॥ सा त्वं गच्छ मयैवोक्ता पार्श्वे शुम्भ-  
 निशुम्भयोः ॥ केशाकर्षणनिर्धूतगौरवा मा गमिष्यसि ॥ २६ ॥  
 देव्युवाच ॥ २७ ॥ एवमेतद्वली शुम्भो निशुम्भश्चातिवीर्य-

वान् ॥ किं करोमि प्रतिज्ञा मे यदनालोचिता पुरा ॥ २८ ॥  
 स त्वं गच्छ मयोक्तं ते यदेतत्सर्वमावृतः ॥ तदाचक्ष्वासुरेन्द्रा-  
 य स च युक्तं करोतु यत् ॥ १२९ ॥ इति मार्कण्डेय० साव-  
 णिके० देवीमा० देवीदूतसंवादो० पञ्चमोऽध्यायः ॥ ५ ॥

उवाच ९ अर्थ ६६ श्लोक ५४ एवं १२९ एवमादितः ३८८  
 ऋषिरुवाच ॥ १ ॥ इत्याकर्ण्य वचो देव्याः स दूतोऽमर्षपू-  
 रितः ॥ समाचष्ट समागम्य दैत्यराजाय विस्तरात् ॥ २ ॥  
 तस्य दूतस्य तद्वाक्यमाकर्ण्यासुरराट् ततः ॥ सक्रोधः प्राह  
 दैत्यानामधिपं धूम्रलोचनम् ॥ ३ ॥ हे धूम्रलोचनाशु त्वं

स्वसैन्यपरिवारितः ॥ तामानय बलाद्दुष्टां केशाकर्षणविह्व-  
लाम् ॥ ४ ॥ तत्परित्राणदः कश्चिद्यदिवोत्तिष्ठतेऽपरः ॥ स  
हन्तव्योऽमरो वापि यक्षो गन्धर्व एव वा ॥ ५ ॥ ऋषिरुवाच  
॥ ६ ॥ तेनाज्ञप्तस्ततः शीघ्रं स दैत्यो धूम्रलोचनः ॥ वृतः ष-  
ष्ट्या सहस्राणामसुराणां द्रुतं ययौ ॥ ७ ॥ स दृष्ट्वा तां ततो  
देवीं तुहिनाचलसंस्थिताम् ॥ जगादोच्चैः प्रयाहीति मूलं शुम्भ-  
निशुम्भयोः ॥ ८ ॥ न चेत्प्रीत्याऽद्य भवती मद्भर्तारमुपैष्यति ॥  
ततो बलान्नयाम्येष केशाकर्षणविह्वलाम् ॥ ९ ॥ देव्युवाच  
॥ १० ॥ दैत्येश्वरेण प्रहितो बलवान्बलसंवृतः ॥ बलान्नयसि

मामेवं ततः किं ते करोम्यहम् ॥ ११ ॥ ऋषिरुवाच ॥ १२ ॥  
 इत्युक्तः सोऽभ्यधावत्तामसुरो धूम्रलोचनः ॥ हुंकारेणैव तं  
 भस्म सा चकाराम्बिका ततः ॥ १३ ॥ अथ क्रुद्धं महासैन्य-  
 मसुराणां तथाम्बिका ॥ ववर्ष सायकैस्तीक्ष्णैस्तथा शक्तिपरश्वधैः  
 ॥ १४ ॥ ततो धुतसटः कोपात्कृत्वा नादं सुभैरवम् ॥ पपा-  
 तासुरसेनायां सिंहो देव्याः स्ववाहनः ॥ १५ ॥ कांश्चित्कर-  
 प्रहारेण दैत्यानास्येन चापरान् ॥ आक्रान्त्या चाधरेणान्यान्स  
 जघान महासुरान् ॥ १६ ॥ केषांचित्पाटयामास नखैः को-  
 ष्ठानि केसरी ॥ तथा तलप्रहारेण शिरांसि कृतवान्पृथक्

॥ १७ ॥ विच्छिन्नबाहुशिरसः कृतास्तेन तथाऽपरे ॥ पपौ च रु-  
धिरं कोष्ठादन्येषां धुतकेसरः ॥ १८ ॥ क्षणेन तद्वलं सर्वं क्षयं नीतं  
महात्मना ॥ तेन केसरिणा देव्या वाहनेनातिकोपिना ॥ १९ ॥  
श्रुत्वा तमसुरं देव्या निहतं धूम्रलोचनम् ॥ बलं च क्षयितं कृत्स्नं  
देवीकेसरिणा ततः ॥ २० ॥ चुकोप दैत्याधिपतिः शुम्भः  
प्रस्फुरिताधरः ॥ आज्ञापयामास च तौ चण्डमुण्डौ महासुरौ  
॥ २१ ॥ हे चण्ड हे मुण्ड बलैर्बहुभिः परिवारितौ ॥ तत्र गच्छत  
गत्वा च सा समानीयतां लघु ॥ २२ ॥ केशेष्वकृष्य बध्वा वा  
यदि वः संशयो युधि ॥ तदाऽशेषायुधैः सर्वैरसुरैर्विनिहन्यताम्

॥ २३ ॥ तस्यां हतायां दुष्टायां सिंहे च विनिपातिते ॥ शीघ्र-  
मागम्यतां बध्वा गृहीत्वा तामथाम्बिकाम् ॥ २४ ॥ इति मार्क-  
ण्डेयपुराणे सावर्णिके० देवीमाहात्म्ये धूम्रलोचनवधो नाम  
षष्ठोऽध्यायः ॥ ६ ॥

उवाच ४ अर्ध ० श्लोक २० एवं २४ एवमादितः ४१२  
ऋषिरुवाच ॥ १ ॥ आज्ञप्तास्ते ततो दैत्याश्चण्डमुण्डपुरोग-  
माः । चतुरङ्गबलोपेता ययुरभ्युद्यतायुधाः ॥ २ ॥ ददृशुस्ते  
ततो देवीमीषद्धासां व्यवस्थिताम् ॥ सिंहस्योपरि शैलेन्द्र-  
शृङ्गे महति काञ्चने ॥ ३ ॥ ते दृष्ट्वा तां समादातुमुद्यमं

चक्रुर्दधताः ॥ आकृष्टचापासिधरास्तथान्ये तत्समीपगाः ॥ ४ ॥  
 ततः कोपं चकारोच्चैरम्बिका तानरीन्प्रति ॥ कोपेन चास्या  
 वदनं मषीवर्णमभूत्तदा ॥ ५ ॥ भ्रुकुटी कुटिला तस्या ललाट-  
 फलकाद्भुतम् ॥ काली करालवदना विनिष्क्रान्तासिपा-  
 शिनी ॥ ६ ॥ विचित्रखट्वाङ्गधरा नरमालाविभूषणा ॥ द्वी-  
 पिचर्मपरीधाना शुष्कमांसाऽतिभैरवा ॥ ७ ॥ अतिविस्ता-  
 रवदना जिह्वाललनभीषणा ॥ निमग्नारक्तनयना नादापू-  
 रितदिङ्मुखा ॥ ८ ॥ सा वेगेनाभिपतिता घातयन्ती महा-  
 सुरान् ॥ सैन्ये तत्र सुरारीणामभक्षयत तद्वलम् ॥ ९ ॥

पार्णिग्राहाङ्कुशग्राहयोधघण्टासमन्वितान् ॥ समादायैक-  
हस्तेन मुखे चिक्षेप वारणान् ॥ १० ॥ तथैव योधं तुरगे  
रथं सारथिना सह ॥ निक्षिप्य वक्त्रे दशनैश्चर्वयन्त्यतिभैर-  
वम् ॥ ११ ॥ एकं जग्राह केशेषु ग्रीवायामथ चापरम् ॥ पा-  
देनाक्रम्य चैवाऽन्यमुरसाऽन्य मपोथयत् ॥ १२ ॥ तैर्मुक्तानि  
च शस्त्राणि महास्त्राणि तथाऽसुरैः ॥ मुखेन जग्राह रुषा  
दशनैर्मथितान्यपि ॥ १३ ॥ बलिनां तद्वलं सर्वमसुराणां  
दुरात्मनाम् ॥ ममर्दाभक्षयच्चान्यानन्यांश्चाताडयत्तदा ॥ १४ ॥  
असिना निहताः केचित्केचित्खट्वाङ्गताडिताः ॥ जग्मु-

विनाशमसुरा दन्ताग्राभिहतास्तथा ॥ १५ ॥ क्षणेन तद्वलं  
 सर्वमसुराणां निपातितम् ॥ दृष्ट्वा चण्डोऽभिदुद्राव तां कालीश्व-  
 मतिभीषणाम् ॥ १६ ॥ शरवर्षैर्महाभीमैर्भीमाक्षीं तां महासुरः ॥  
 छादयामास चक्रैश्च मुण्डक्षिप्तैः सहस्रशः ॥ १७ ॥ तानि  
 चक्राण्यनेकानि विशमानानि तन्मुखम् ॥ बभुर्यथाऽर्कबि-  
 म्बानि सुबहूनि घनोदरम् ॥ १८ ॥ ततो जहासातिरुषा भीमं  
 भैरवनादिनी ॥ काली करालवक्रान्तर्दुर्दर्शदशनोज्ज्वला ॥ १९ ॥  
 उत्थाय च महासिंहं देवी चण्डमधावत ॥ गृहीत्वा चास्य  
 केशेषु शिरस्तेनासिनाऽच्छिनत् ॥ २० ॥ अथ मुण्डोऽभ्यधा-

वक्तां दृष्ट्वा चण्डं निपातितम् ॥ तमप्यपातयद्भूमौ सा खड्गा-  
 भिहतं रुषा ॥ २१ ॥ हतशेषं ततः सैन्यं दृष्ट्वा चण्डं निपा-  
 तितम् ॥ मुण्डं च सुमहावीर्यं दिशो भेजे भयातुरम् ॥ २२ ॥ शि-  
 रश्चण्डस्य काली च गृहीत्वा मुण्डमेव च ॥ प्राह प्रचण्डादृहास-  
 मिश्रमभ्येत्य चण्डिकाम् ॥ २३ ॥ मया तवात्रोपहतौ चण्ड-  
 मुण्डौ महापशू ॥ युद्धयज्ञे स्वयं शुम्भं निशुम्भं च हनिष्यसि  
 ॥ २४ ॥ ऋषिरुवाच ॥ २५ ॥ तावानीतौ ततो दृष्ट्वा चण्ड-  
 मुण्डौ महासुरौ ॥ उवाच कालीं कल्याणीं ललितं चण्डि-  
 का वचः ॥ २६ ॥ यस्माच्चण्डं च मुण्डं च गृहीत्वा त्वमुपागता ॥

चामुण्डेति ततो लोके ख्याता देवि भविष्यसि ॥ २७ ॥ इति  
मार्कण्डेयपुराणे सावर्णिके मन्व० देवीमाहात्म्ये चण्डमुण्ड-  
वधो नाम सप्तमोऽध्यायः ॥ ७ ॥

उवाच २ श्लोक ॥ २९ ॥ एवं ॥ २७ ॥ एवमादितः ॥ ४३९ ॥  
॥ ऋषिरुवाच ॥ १ ॥ चण्डे च निहते दैत्ये मुण्डे च विनिपा-  
तिते ॥ बहुलेषु च सैन्येषु क्षयितेष्वसुरेश्वरः ॥ २ ॥ ततः  
कोपपराधीनचेताः शुम्भः प्रतापवान् ॥ उद्योगं सर्वसैन्यानां  
दैत्यानामादिदेशह ॥ ३ ॥ अद्य सर्वबलैर्दैत्याः षडशी-  
तिरुदायुधाः ॥ कम्बूनां चतुराशीतिर्निर्यान्तु स्वबलैर्वृताः

॥ ४ ॥ कोटिवीर्याणि पञ्चाशदसुराणां कुलानि वै ॥ शतं  
कुलानि धूम्राणां निर्गच्छन्तु ममाज्ञया ॥ ५ ॥ कालका दौर्हृदा  
मौर्याः कालकेयास्तथाऽसुराः ॥ युद्धाय सज्जा निर्यान्तु  
आज्ञया त्वरिता मम ॥ ६ ॥ इत्याज्ञाप्यासुरपतिः शु-  
म्भो भैरवशासनः ॥ निर्जगाम महासैन्यसहस्रैर्बहुभिर्वृतः  
॥ ७ ॥ आयान्तं चण्डिका दृष्ट्वा तत्सैन्यमतिभीषणम् ॥ ज्या-  
स्वनैः पूरयामास धरणीगगनान्तरम् ॥ ८ ॥ ततः सिं-  
हो महानादमतीव कृतवानृप ॥ घण्टास्वनेन तं नादमम्बि-  
का चोपबृंहयत् ॥ ९ ॥ धनुर्ज्यासिंहघण्टानां नादापूरितदि-

ङुखा ॥ निनादैर्भीषणैः काली जिग्ये विस्तारितानना  
 ॥ १० ॥ तं निनादमुपश्रुत्य दैत्यसैन्यैश्चतुर्दिशम् ॥ दे-  
 वी सिंहस्तथा काली शरौघैः परिवारिताः ॥ ११ ॥ एतस्मि-  
 न्नन्तरे भूप विनाशाय सुरद्विषाम् ॥ भवायामरसिंहा-  
 नामतिवीर्यबलान्विताः ॥ १२ ॥ ब्रह्मेशगुहविष्णूनां त-  
 थेन्द्रस्य च शक्तयः ॥ शरीरेभ्यो विनिष्क्रम्य तद्रूपैश्चण्डिकां  
 ययुः ॥ १३ ॥ यस्य देवस्य यद्रूपं यथाभूषणवाहनम् ॥ तद्वदेव  
 हि तच्छक्तिरसुरान्योद्गुमाययौ ॥ १४ ॥ हंसयुक्तविमानाग्रे  
 साक्षसूत्रकमण्डलुः ॥ आयाता ब्रह्मणः शक्तिर्ब्रह्माणी साभि-

धीयते ॥ १५ ॥ माहेश्वरी वृषारूढा त्रिशूलवरधारिणी ॥  
 महाहिवलया प्राप्ता चन्द्ररेखाविभूषणा ॥ १६ ॥ कौमारी  
 शक्तिहस्ता च मयूरवरवाहना ॥ योद्धुमभ्याययौ दैत्यानम्बिका  
 गुहरूपिणी ॥ १७ ॥ तथैव वैष्णवी शक्तिर्गरुडोपरि संस्थिता ॥  
 शङ्खचक्रगदाशार्ङ्गखड्गहस्ताभ्युपाययौ ॥ १८ ॥ यज्ञवारा-  
 हमतुलं रूपं या बिभ्रती हरेः ॥ शक्तिः साप्याययौ तत्र वाराहीं  
 बिभ्रती तनुम् ॥ १९ ॥ नारसिंही नृसिंहस्य बिभ्रती स-  
 दृशं वपुः ॥ प्राप्ता तत्र सटाक्षेपक्षिप्तनक्षत्रसंहतिः ॥ २० ॥  
 वज्रहस्ता तथैवैन्द्री गजराजोपरि स्थिता ॥ प्राप्ता सहस्रनयना

यथा शक्रस्तथैव सा ॥ २१ ॥ ततः परिवृतस्ताभिरीशानो  
 देवशक्तिभिः ॥ हन्यन्तामसुराः शीघ्रं मम प्रीत्याह चण्डिकाम्  
 ॥ २२ ॥ ततो देवीशरीरात्तु विनिष्क्रान्तातिभीषणा ॥ च-  
 ण्डिका शक्तिरत्युग्रा शिवाशतनिनादिनी ॥ २३ ॥ सा चाह धू-  
 म्रजटिलमीशानमपराजिता ॥ दूत त्वं गच्छ भगवन्पार्श्वं  
 शुम्भनिशुम्भयोः ॥ २४ ॥ ब्रूहि शुम्भं निशुम्भं च दानवाव-  
 तिगर्वितौ ॥ ये चान्ये दानवास्तत्र युद्धाय समुपस्थिताः  
 ॥ २५ ॥ त्रैलोक्यमिन्द्रो लभतां देवाः सन्तु हविर्भुजः ॥ यूयं  
 प्रयात पातालं यदि जीवितुमिच्छथ ॥ २६ ॥ बलावलेपादथ

चेद्भवन्तो युद्धकाङ्क्षिणः ॥ तदाऽगच्छत तृप्यन्तु मच्छिवाः पि-  
 शितेन वः ॥ २७ ॥ यतो नियुक्तो दौत्येन तया देव्या शिवः  
 स्वयम् ॥ शिवदूतीति लोकेऽस्मिस्ततः सा ख्यातिमागता  
 ॥ २८ ॥ तेऽपि श्रुत्वा वचो देव्याः शर्वाख्यातं महासुराः ॥  
 अमर्षापूरिता जग्मुर्यत्र कात्यायनी स्थिता ॥ २९ ॥  
 ततः प्रथममेवाग्रे शरशक्त्यृष्टिवृष्टिभिः ॥ ववर्षुरुद्धतामर्षास्तां  
 देवीममरारयः ॥ ३० ॥ सा च तान्प्रहितान्बाणाञ्छूलश-  
 क्तिपरश्वधान् ॥ चिच्छेद लीलयाध्मातधनुर्मुक्तैर्महेषुभिः  
 ॥ ३१ ॥ तस्याग्रतस्तथा काली शूलपातविदारितान् ॥

खट्वाङ्गपोथितांश्चारीन्कुर्वती व्यचरत्तदा ॥ ३२ ॥ कमण्डलु-  
जलाक्षेपहतवीर्यान्हतौजसः ॥ ब्रह्माणी चाकरोच्छत्रून्येन येन  
स्म धावति ॥ ३३ ॥ माहेश्वरी त्रिशूलेन तथा चक्रेण वै-  
ष्णवी ॥ दैत्याञ्जघान कौमारी तथा शक्त्यातिकोपना ॥ ३४ ॥  
ऐन्द्रीकुलिशपातेन शतशो दैत्यदानवाः ॥ पेतुर्विदारिताः  
पृथ्व्यां रुधिरौघप्रवर्षिणः ॥ ३५ ॥ तुण्डप्रहारविध्वस्ता दंष्ट्रा-  
ग्रक्षतवक्षसः ॥ वाराहमूर्त्या न्यपतंश्चक्रेण च विदारिताः ॥  
३६ ॥ नखैर्विदारितांश्चान्यानभक्षयन्ती महासुरान् ॥ नार-  
सिंही चचाराजौ नादापूर्णदिगन्तरा ॥ ३७ ॥ चण्डाट्टहासै-

रसुराः शिवदूत्यभिदूषिताः ॥ पेतुः पृथिव्यां पतितान्स्तांश्च-  
खादाथ सा तदा ॥ ३८ ॥ इति मातृगणं क्रुद्धं मर्दयन्तं महा-  
सुरान् ॥ दृष्ट्वाभ्युपायैर्विविधैर्नेशुर्देवारिसैनिकाः ॥ ३९ ॥  
पलायनपरान्दृष्ट्वा दैत्यान्मातृगणार्दितान् ॥ योद्धुमभ्याययौ  
क्रुद्धो रक्तबीजो महासुरः ॥ ४० ॥ रक्तबिन्दुर्यदा भूमौ पत-  
त्यस्य शरीरतः ॥ समुत्पतति मेदिन्यास्तत्प्रमाणस्तदासुरः  
॥ ४१ ॥ युयुधे स गदापाणिरिन्द्रशक्त्या महासुरः ॥ तत-  
श्चैन्द्री स्ववज्रेण रक्तबीजमताडयत् ॥ ४२ ॥ कुलिशेनाहत-  
स्याशु बहु सुस्राव शोणितम् ॥ समुत्तस्थुस्ततो योधास्तद्रूपास्त-

त्यराक्रमाः ॥ ४३ ॥ यावन्तः पतितास्तस्य शरीराद्रक्तवि-  
न्दवः ॥ तावन्तः पुरुषा जातास्तद्वीर्यबलविक्रमाः ॥ ४४ ॥  
ते चापि युयुधुस्तत्र पुरुषा रक्तसंभवाः ॥ समं मातृभिरत्यु-  
ग्रशस्त्रपातातिभीषणम् ॥ ४५ ॥ पुनश्च वज्रपातेन क्षतमस्य  
शिरो यदा ॥ ववाह रक्तं पुरुषास्ततो जाताः सहस्रशः  
॥ ४६ ॥ वैष्णवी समरे चैनं चक्रेणाभिजघान ह ॥ गदया  
ताडयामास ऐन्द्रीतमसुरेश्वरम् ॥ ४७ ॥ वैष्णवीचक्रभिन्नस्य  
रुधिरस्रावसंभवैः ॥ सहस्रशो जगद्व्याप्तं तत्प्रमाणैर्महासुरैः ॥  
॥ ४८ ॥ शक्त्या जघान कौमारी वाराही च तथाऽसिना ॥

माहेश्वरी त्रिशूलेन रक्तबीजं महासुरम् ॥ ४९ ॥ स चापि ग-  
दया दैत्यः सर्वा एवाहनत्पृथक् ॥ मातृः कोपसमाविष्टो  
रक्तबीजो महासुरः ॥ ५० ॥ तस्याहतस्य बहुधा शक्तिशू-  
लादिभिर्भुवि ॥ पपात यो वै रक्तौघस्तेनाशञ्शतशोऽसुराः ॥  
॥ ५१ ॥ तैश्चासुरासृक्संभूतैरसुरैः सकलं जगत् ॥ व्याप्तमासी-  
त्ततो देवा भयमाजग्मुर्मुत्तमम् ॥ ५२ ॥ तान्विषण्णान्सुरा-  
न्दृष्ट्वा चण्डिका प्राह सत्वरं ॥ उवाच कार्त्तिकी चामुण्डे वि-  
स्तीर्णं वदनं कुरु ॥ ५३ ॥ मच्छस्त्रपातसंभूतान् रक्तबिन्दू-  
न्महासुरान् । रक्तबिन्दोः प्रतीच्छ त्वं वक्त्रेणानेन वेगिता ॥

॥५४॥ भक्षयन्ती चर रणे तदुत्पन्नान्महासुरान् ॥ एवमेष क्षयं  
 दैत्यः क्षीणरक्तो गमिष्यति ॥ ५५ ॥ भक्ष्यमाणास्त्वया चोग्रा  
 न चोत्पत्स्यन्ति चापरे ॥ इत्युक्त्वा तां ततो देवी शूलेना-  
 भिजघान तम् ॥ ५६ ॥ मुखेन काली जगृहे रक्तबीजस्य शोणि-  
 तम् ॥ ततोऽसावाजघानाथ गदया तत्र चण्डिकाम् ॥ ५७ ॥  
 न चास्या वेदनां चक्रे गदापातोऽल्पिकामपि ॥ तस्या हतस्य  
 देहात्तु बहु सुस्नाव शोणितम् ॥ ५८ ॥ यतस्ततस्तद्वक्रेण चा-  
 मुण्डा संप्रतीच्छति ॥ मुखे समुद्रता येऽस्या रक्तपातान्महा-  
 सुराः ॥ ५९ ॥ तांश्च खादाथ चामुण्डा पपौ तस्य च शोणि-

तम् ॥ देवी शूलेन वज्रेण बाणैरसिभिर्ऋष्टिभिः ॥ ६० ॥ जघान  
रक्तबीजं तं चामुण्डापीतशोणितम् ॥ स पपात महीपृष्ठे श-  
स्त्रसंघसमाहतः ॥ ६१ ॥ नीरक्तश्च महीपाल रक्तबीजो  
महासुरः ॥ ततस्ते हर्षमतुलमवापुस्त्रिदशा नृप ॥ ६२ ॥ तेषां  
मातृगणो जातो ननर्तासृङ्मदोद्धतः ॥ ६३ ॥ इति मार्कण्डे०  
सावर्णिके० देवीमा० रक्तबीजवधो नामाष्टमोऽध्यायः ॥ ८ ॥

उवाच १ अर्ध १ श्लोक ६१ एवं ६३ एवमादितः ९०२

॥ राजावाच ॥ १ ॥ विचित्रमिदमाख्यातं भगवन्भवता मम  
॥ देव्याश्चरितमाहात्म्यं रक्तबीजवधाश्रितम् ॥ २ ॥ भूयश्चे-

च्छाम्यहं श्रोतुं रक्तबीजे निपातिते ॥ चकार शुम्भो यत्कर्म  
 निशुम्भश्चातिकोपनः ॥ ३ ॥ ऋषिरुवाच ॥ ४ ॥ चकार कोपमतुलं  
 रक्तबीजे निपातिते ॥ शुम्भासुरो निशुम्भश्च हतेष्वन्येषु चा-  
 हवे ॥ ५ ॥ हन्यमानं महासैन्यं विलोक्यामर्षमुद्वहन् ॥  
 अभ्यधावन्निशुम्भोऽथ मुख्ययासुरसेनया ॥ ६ ॥ तस्याग्र-  
 तस्तथा पृष्ठे पार्श्वयोश्च महासुराः ॥ संदष्टौष्ठपुटाः क्रुद्धा  
 हन्तुं देवीमुपाययुः ॥ ७ ॥ आजगाम महावीर्यः शुम्भो-  
 ऽपि स्वबलैर्वृतः ॥ निहन्तुं चण्डिकां कोपात्कृत्वा युद्धं तु  
 मातृभिः ॥ ८ ॥ ततो युद्धमतीवासीद्देव्याः शुम्भनिशुम्भयोः ॥

शरवर्षमतीवोग्रं मेघयोरिव वर्षतोः ॥ ९ ॥ चिच्छेदास्ताञ्छ-  
 रांस्ताभ्यां चण्डिका स्वशरोत्करैः ॥ ताडयामास चाङ्गेषु  
 शस्त्रौघैरसुरेश्वरौ ॥ १० ॥ निशुम्भो निशितं खड्गं चर्म चा-  
 दाय सुप्रभम् ॥ अताडयन्मूर्ध्नि सिंहं देव्या वाहनमुत्तमम्  
 ॥ ११ ॥ ताडिते वाहने देवी क्षुरप्रेणासिमुत्तमम् ॥ निशुम्भस्या-  
 शु चिच्छेद चर्म चाप्यष्टचन्द्रकम् ॥ १२ ॥ छिन्ने चर्मणि खड्गे  
 च शक्तिं चिक्षेप सोऽसुरः ॥ तामप्यस्य द्विधा चक्रे चक्रे-  
 णाभिमुखागताम् ॥ १३ ॥ कोपाध्मातो निशुम्भोऽथ शूलं  
 जग्राह दानवः ॥ आयातं मुष्टिपातेन देवी तच्चाप्यचूर्ण-

यत् ॥ ॥ १४ ॥ आविद्ध्याथ गदां सोऽपि चिक्षेप चण्डिकां प्रति  
 ॥ सापि देव्या त्रिशूलेन भिन्ना भस्मत्वमागता ॥ १५ ॥ ततः  
 परशुहस्तं तमायान्तं दैत्यपुङ्गवम् ॥ आहत्य देवी बाणौघैर-  
 पातयत भूतले ॥ १६ ॥ तस्मिन्निपतिते भूमौ निशुम्भे  
 भीमविक्रमे ॥ भ्रातर्यतीव संक्रुद्धः प्रययौ हन्तुमम्बिकाम्  
 ॥ १७ ॥ स रथस्थस्तथात्युच्चैर्गृहीतपरमायुधैः ॥ भुजैर-  
 ष्टाभिरतुलैर्व्याप्याशेषं बभौ नभः ॥ १८ ॥ तमायान्तं  
 समालोक्य देवी शङ्खमवादयत् ॥ ज्याशब्दं चापि धनुषश्च-  
 कारातीव दुःसहम् ॥ १९ ॥ पूरयामास ककुभो निजघ-

ण्टास्वनेन च ॥ समस्तदैत्यसैन्यानां तेजोवधविधायिना ॥ २० ॥  
 ततः सिंहो महानादैस्त्याजितेभमहामदैः ॥ पूरयामास गग-  
 नं गां तथैव दिशो दश ॥ २१ ॥ ततः काली समुत्पत्य ग-  
 गनं क्षमामताडयत् ॥ कराभ्यां तन्निनादेन प्राक्स्वनास्ते ति-  
 रोहिताः ॥ २२ ॥ अट्टाट्टहासमशिवं शिवदूती चकार ह ॥  
 तैः शब्दैरसुरास्त्रेसुः शुम्भः कोपं परं ययौ ॥ २३ ॥ दुरात्मं-  
 स्तिष्ठ तिष्ठेति व्याजहाराम्बिका यदा ॥ तदा जयेत्यभिहितं  
 देवैराकाशसंस्थितैः ॥ २४ ॥ शुम्भेनागत्य या शक्तिर्मुक्ता  
 ज्वालातिभीषणा ॥ आयान्ती वह्निकूटाभा सा निरस्ता म-

होल्कया ॥ २५ ॥ सिंहनादेन शुम्भस्य व्याप्तं लोकत्रयान्तरम् ॥  
निर्घातनिःस्वनो घोरो जितवानवनीपते ॥ २६ ॥ शुम्भमु-  
क्ताञ्छरान्देवी शुम्भस्तत्प्रहिताञ्छरान् ॥ चिच्छेद स्वशरैरुग्रैः  
शतशोऽथ सहस्रशः ॥ २७ ॥ ततः सा चण्डिका क्रुद्धा शू-  
लेनाभिजघान तम् ॥ स तदाभिहतो भूमौ मूर्छितो निपपात  
ह ॥ २८ ॥ ततो निशुम्भः संप्राप्य चेतनामात्तकार्मुकः ॥  
आजघान शरैर्देवीं कालीं केसरिणं तथा ॥ २९ ॥ पुनश्च कृ-  
त्वा बाहूनामयुतं दनुजेश्वरः ॥ चक्रायुधेन दितिजश्छादया-  
मास चण्डिकाम् ॥ ३० ॥ ततो भगवती क्रुद्धा दुर्गा दुर्गा-

तिनाशिनी ॥ चिच्छेद तानि चक्राणि स्वशरैः सायकांश्च  
तान् ॥ ३१ ॥ ततो निशुम्भो वेगेन गदामादाय चण्डिका-  
म् ॥ अभ्यधावत वै हन्तुं दैत्यसेनासमावृतः ॥ ३२ ॥ त-  
स्यापतत एवाशु गदां चिच्छेद चण्डिका ॥ खड्गेन शितधा-  
रेण स च शूलं समाददे ॥ ३३ ॥ शूलहस्तं समायान्तं निशु-  
म्भममरार्दनम् ॥ हृदि विव्याध शूलेन वेगाविद्धेन चण्डिका  
॥ ३४ ॥ भिन्नस्य तस्य शूलेन हृदयान्निःसृतोऽपरः ॥ महाब-  
लो महावीर्यस्तिष्ठेति पुरुषोऽवदत् ॥ ३५ ॥ तस्य निष्क्रामतो  
देवी प्रहस्य स्वनवत्ततः ॥ शिरश्चिच्छेद खड्गेन ततोऽसावपत-

भुवि ॥ ३६ ॥ ततः सिंहश्चखादोग्रदंष्ट्राक्षुण्णशिरोधरान् ॥  
 असुरांस्तांस्तथा काली शिवदूती तथापरान् ॥ ३७ ॥ कौमा-  
 रीशक्तिनिर्भिन्नाः केचिन्नेशुर्महासुराः ॥ ब्रह्माणीमन्नपूतेन  
 तोयेनान्ये निराकृताः ॥ ३८ ॥ माहेश्वरीत्रिशूलेन भिन्नाः  
 पेतुस्तथापरे ॥ वाराहीतुण्डघातेन केचिच्चूर्णीकृता भुवि ॥ ३९ ॥  
 खण्डं खण्डं च चक्रेण वैष्णव्या दानवाः कृताः ॥ वज्रेण चै-  
 न्द्रीहस्ताग्रविमुक्तेन तथापरे ॥ ४० ॥ केचिद्विनेशुरसुराः के-  
 चिन्नष्टा महाहवात् ॥ भक्षिताश्चापरे कालीशिवदूतीमृगा-  
 धिपैः ॥ ४१ ॥ इति मार्कण्डेयपुराणे सावर्णिके मन्वन्तरे

देवीमाहात्म्ये निशुम्भवधो नाम नवमोऽध्यायः ॥ ९ ॥

उवाच २ श्लोक ३९ एवं ४१ एवमादितः ९४३ ॥

ऋषिरुवाच ॥ १ ॥ निशुम्भं निहतं दृष्ट्वा भ्रातरं प्राणसंमि-  
तम् ॥ हन्यमानं बलं चैव शुम्भः क्रुद्धोऽब्रवीद्वचः ॥ २ ॥  
बलावलेपाद्दुष्टे त्वं मा दुर्गे गर्वमावह ॥ अन्यासां बलमाश्रि-  
त्य युध्यसे याऽतिमानिनी ॥ ३ ॥ देव्युवाच ॥ ४ ॥ एकै-  
वाहं जगत्यत्र द्वितीया का ममापरा ॥ पश्येता दुष्ट मय्येव वि-  
शन्त्यो मद्विभूतयः ॥ ५ ॥ ततः समस्तास्ता देव्यो ब्रह्माणी-  
प्रमुखा लयम् ॥ तस्या देव्यास्तनौ जग्मुरेकैवासीत्तदाम्बिका

॥ ६ ॥ देव्युवाच ॥ ७ ॥ अहं विभूत्या बहुभिरिह रूपैर्यदा  
स्थिता ॥ तत्संहृतं मयैकैव तिष्ठाम्याजौ स्थिरो भव ॥ ८ ॥  
ऋषिरुवाच ॥ ९ ॥ ततः प्रवृते युद्धं देव्याः शुम्भस्य चोभ-  
योः ॥ पश्यतां सर्वदेवानामसुराणां च दारुणम् ॥ १० ॥  
शरवर्षैः शितैः शस्त्रैस्तथास्त्रैश्चैव दारुणैः ॥ तयोर्युद्धमभूद्भू-  
यः सर्वलोकभयंकरम् ॥ ११ ॥ दिव्यान्यस्त्राणि शतशो मु-  
मुचे यान्यथाम्बिका ॥ बभञ्जतानि दैत्येन्द्रस्तत्प्रतीघातकर्तृ-  
भिः ॥ १२ ॥ मुक्तानि तेन चास्त्राणि दिव्यानि परमेश्वरी ॥  
बभञ्ज लीलयैवोग्रहंकारोच्चारणादिभिः ॥ १३ ॥ ततः शर-

शतैर्देवीमाच्छादयत सोऽसुरः ॥ सापि तत्कुपिता देवी धनु  
श्चिच्छेद चेष्टुभिः ॥ १४ ॥ छिन्ने धनुषि दैत्येन्द्रस्तथा श-  
क्तिमथाददे ॥ चिच्छेद देवी चक्रेण तामप्यस्य करे स्थिताम्  
॥ १५ ॥ ततः खड्गमुपादाय शतचन्द्रं च भानुमत् ॥ अभ्य-  
धावत्तदा देवीं दैत्यानामधिपेश्वरः ॥ १६ ॥ तस्यापतत एवा-  
शु खड्गं चिच्छेद चण्डिका ॥ धनुर्मुक्तैः शितैर्बाणैश्चर्म चार्क-  
करामलम् ॥ १७ ॥ हताश्वः स तदा दैत्यश्छिन्नधन्वा वि-  
सारथिः ॥ जग्राह मुद्गरं घोरमम्बिकानिधनोद्यतः ॥ १८ ॥  
चिच्छेदापततस्तस्य मुद्गरं निशितैः शरैः ॥ तथापि सोऽभ्य-

धावत्तां मुष्टिमुद्यम्य वेगवान् ॥ १९ ॥ स मुष्टिं पातयामास  
हृदये दैत्यपुंगवः ॥ देव्यास्तं चापि सा देवी तलेनोरस्यताड-  
यत् ॥ २० ॥ तलप्रहाराभिहतो निपपात महीतले ॥ स दैत्य-  
राजः सहसा पुनरेव तथोत्थितः ॥ २१ ॥ उत्पत्य च प्रगृह्यो-  
च्चैर्देवीं गगनमास्थितः ॥ तत्रापि सा निराधारा युयुधे तेन च-  
ण्डिका ॥ २२ ॥ नियुद्धं खे तदा दैत्यश्चण्डिका च परस्परम् ॥  
चक्रतुः प्रथमं युद्धं मुनिविस्मयकारकम् ॥ २३ ॥ ततो नियु-  
द्धं सुचिरं कृत्वा तेनाम्बिकासह ॥ उत्पात्य भ्रामयामास चि-  
क्षेप धरणीतले ॥ २४ ॥ स क्षिप्तो धरणीं प्राप्य मुष्टिमुद्यम्य

वेगितः ॥ अभ्यधावत दुष्टात्मा चण्डिकानिधनेच्छया ॥ २५ ॥  
तमायान्तं ततो देवी सर्वदैत्यजनेश्वरम् ॥ जगत्यां पातयामा-  
स भित्वा शूलेन वक्षसि ॥ २६ ॥ स गतासुः पपातोर्व्यां दे-  
वीशूलाग्रविक्षतः ॥ चालयन्सकलां पृथ्वीं साब्धिद्वीपां सप-  
र्वताम् ॥ २७ ॥ ततः प्रसन्नमखिलं हते तस्मिन्दुरात्मनि ॥  
जगत्स्वास्थ्यमतीवाप निर्मलं चाभवन्नभः ॥ २८ ॥ उत्पातमे-  
घाः सोल्का ये प्रागासंस्ते शमं ययुः ॥ सरितो मार्गवाहिन्य-  
स्तथाऽऽसंस्तत्र पातिते ॥ २९ ॥ ततो देवगणाः सर्वे हर्षानि-  
र्भरमानसाः ॥ बभूवुर्निहते तस्मिन् गन्धर्वा ललितं जगुः

॥ ३० ॥ अवादयंस्तथैवान्ये ननृतुश्चाप्सरोगणाः ॥ ववुः पु-  
ण्यास्तथा वाताः सुप्रभोऽभूद्दिवाकरः ॥ ३१ ॥ जज्वलुश्चाग्न-  
यः शान्ताः शान्ता दिग्जनितस्वनाः ॥ ३२ ॥ इति मार्कण्डे-  
यपुराणे सावर्णिके मन्वन्तरे देवीमाहात्म्ये शुम्भवधो नाम  
दशमोऽध्यायः ॥ १० ॥ ॥ ॥ ॥ ॥

उवाच ४ अर्ध १ श्लोक २७ एवं ३२ एवमादितः ५७५

॥ ऋषिरुवाच ॥ १ ॥ देव्या हते तत्र महासुरेन्द्रे सेन्द्राः सु-  
रा वह्निपुरोगमास्ताम् ॥ कात्यायनीं तुष्टुवुरिष्टलाभाद्विकासि-  
वक्राब्जविकासिताशाः ॥ २ ॥ देवि प्रपन्नार्तिहरे प्रसीद प्रसीद

मातर्जगतोऽखिलस्य ॥ प्रसीद विश्वेश्वरि पाहि विश्वं त्वमीश्वरी  
 देवि चराचरस्य ॥ ३ ॥ आधारभूता जगतस्त्वमेका महीस्व-  
 रूपेण यतः स्थितासि ॥ अपां स्वरूपस्थितया त्वयैतदाप्यायते  
 कृत्स्नमलङ्घ्यवीर्ये ॥ ४ ॥ त्वं वैष्णवी शक्तिरनन्तवीर्या वि-  
 श्वस्य बीजं परमासि माया ॥ संमोहितं देवि समस्तमेतत्त्वं  
 वै प्रसन्ना भुवि मुक्तिहेतुः ॥ ५ ॥ विद्याः समस्तास्तव देवि  
 भेदाः स्त्रियः समस्ताः सकला जगत्सु ॥ त्वयैकया पूरितम-  
 म्बयैतत्का ते स्तुतिः स्तव्यपरा परोक्तिः ॥ ६ ॥ सर्वभूता य-  
 दा देवि स्वर्गमुक्तिप्रदायिनि ॥ त्वं स्तुता स्तुतये का वा भव-

न्ति परमोक्तयः ॥ ७ ॥ सर्वस्य बुद्धिरूपेण जनस्य हृदि संस्थि-  
ते ॥ स्वर्गापवर्गदे देवि नारायणि नमोऽस्तु ते ॥ ८ ॥ कला-  
काष्ठादिरूपेण परिणामप्रदायिनि ॥ विश्वस्योपरतौ शक्ते ना-  
रायणि नमोऽस्तु ते ॥ ९ ॥ सर्वमङ्गलमाङ्गल्ये शिवे सर्वार्थ-  
साधिके ॥ शरण्ये त्र्यम्बके गौरि नारायणि नमोऽस्तु ते  
॥ १० ॥ सृष्टिस्थितिविनाशानां शक्तिभूते सनातनि ॥  
गुणाश्रये गुणमये नारायणि नमोऽस्तु ते ॥ ११ ॥ श-  
रणागतदीनार्तपरित्राणपरायणे ॥ सर्वस्यार्तिहरे देवि ना-  
रायणि नमोऽस्तु ते ॥ १२ ॥ हंसयुक्तविमानस्थे ब्रह्माणी-

रूपधारिणि ॥ कौशांभःक्षरिके देवि नारायणि नमोऽस्तु ते  
 ॥ १३ ॥ त्रिशूलचन्द्राहिधरे महावृषभवाहिनि ॥ माहेश्वरी-  
 स्वरूपेण नारायणि नमोऽस्तु ते ॥ १४ ॥ मयूरकुक्कुटवृते महा-  
 शक्तिधरेऽनघे ॥ कौमारीरूपसंस्थाने नारायणि नमोऽस्तु  
 ते ॥ १५ ॥ शङ्खचक्रगदाशार्ङ्गगृहीतपरमायुधे ॥ प्रसीद वै-  
 ष्णवीरूपे नारायणि नमोऽस्तु ते ॥ १६ ॥ गृहीतोग्रमहा-  
 चक्रे दंष्ट्रोद्धृतवसुन्धरे ॥ वराहरूपिणि शिवे नाराय-  
 णि नमोऽस्तु ते ॥ १७ ॥ नृसिंहरूपेणोग्रेण हन्तुं दैत्या-  
 न्कृतोद्यमे ॥ त्रैलोक्यत्राणसहिते नारायणि नमोऽस्तु ते

॥ १८ ॥ किरीटिनि महावज्रे सहस्रनयनोज्ज्वले ॥ वृ-  
त्रप्राणहरे चैन्द्र नासयणि नमोऽस्तु ते ॥ १९ ॥ शिव-  
दूतिस्वरूपेण हतदैत्यमहाबले ॥ घोररूपे महारात्रे नारा-  
यणि नमोऽस्तु ते ॥ २० ॥ दंष्ट्राकरालवदने शिरोमाला-  
विभूषणे ॥ चामुण्डे मुण्डमथने नारायणि नमोऽस्तु ते  
॥ २१ ॥ लक्ष्मि लज्जे महाविद्ये श्रद्धे पुष्टि स्वधे ध्रुवे ॥  
महारात्रि महाविद्ये नारायणि नमोऽस्तु ते ॥ २२ ॥ मेधे  
सरस्वति वरे भूति बाभ्रवि तामसि ॥ नियते त्वं प्रसीदेशे  
नारायणि नमोऽस्तु ते ॥ २३ ॥ सर्वस्वरूपे सर्वेशे सर्वशक्ति-

समन्विते ॥ भयेभ्यस्त्राहि नो देवि दुर्गे देवि नमोऽस्तु ते  
 ॥ २४ ॥ एतत्ते वदनं सौम्यं लोचनत्रयभूषितम् ॥ पातु नः  
 सर्वभीतिभ्यः कात्यायनि नमोऽस्तु ते ॥ २५ ॥ ज्वालाकरा-  
 लमत्युग्रमशेषासुरसूदनम् ॥ त्रिशूलं पातु नो भीतेर्भद्रकालि  
 नमोऽस्तु ते ॥ २६ ॥ हिनस्ति दैत्यतेजांसि स्वनेनापूर्य या  
 जगत् ॥ सा घण्टा पातु नो देवि पापेभ्यो नः सुतानिव  
 ॥ २७ ॥ असुरासृग्वसापङ्कचर्चितस्ते करोज्ज्वलः ॥ शुभाय  
 खड्गो भवतु चण्डिके त्वां नता वयम् ॥ २८ ॥ रोगानशेषा-  
 नपहंसि तुष्टा रुष्टा तु कामान्सकलानभीष्टान् ॥ त्वामा-

श्रितानां न विपन्नराणां त्वामाश्रिता ह्याश्रयतां प्रयान्ति  
 ॥ २९ ॥ एतत्कृतं यत्कदनं त्वयाद्य धर्मद्विषां देवि महासु-  
 राणाम् ॥ रूपैरनेकैर्बहुधात्ममूर्तिं कृत्वाम्बिके तत्प्रकरोति  
 काऽन्या ॥ ३० ॥ विद्यासु शास्त्रेषु विवेकदीपेष्वद्येषु वाक्ये-  
 षु च का त्वदन्या ॥ ममत्वगर्तेऽतिमहान्धकारे विभ्रामयत्ये-  
 तदतीव विश्वम् ॥ ३१ ॥ रक्षांसि यत्रोग्रविषाश्च नागा यत्रार-  
 यो दस्युबलानि यत्र ॥ दावानलो यत्र तथाब्धिमध्ये तत्र  
 स्थिता त्वं परिपासि विश्वम् ॥ ३२ ॥ विश्वेश्वरी त्वं परिपा-  
 सि विश्वं विश्वात्मिका धारयसीति विश्वम् ॥ विश्वेशवन्द्या

भवती भवन्ति विश्वाश्रया ये त्वयि भक्तिनम्राः ॥ ३३ ॥  
 देवि प्रसीद परिपालय नोऽरिभीतेर्नित्यं यथाऽसुरवधादधु-  
 नैव सद्यः ॥ पापानि सर्वजगतां प्रशमं नयाशु उत्पातपाकज-  
 नितांश्च महोपसर्गान् ॥ ३४ ॥ प्रणतानां प्रसीद त्वं देवि-  
 विश्वार्तिहारिणि ॥ त्रैलोक्यवासिनामीड्ये लोकानां वरदा  
 भव ॥ ३५ ॥ देव्युवाच ॥ ३६ ॥ वरदाहं सुरगणा वरं यन्म-  
 नसेच्छथ ॥ तं वृणुध्वं प्रयच्छामि जगतामुपकारकम् ॥ ३७ ॥  
 देवा ऊचुः ॥ ३८ ॥ सर्वबाधाप्रमशनं त्रैलोक्यस्याखिलेश्व-  
 रि ॥ एवमेव त्वया कार्यमस्मद्वैरिविनाशनम् ॥ ३९ ॥ देव्यु-

वाच ॥ ४० ॥ वैवस्वतेऽन्तरेऽप्राप्ते अष्टाविंशतिमे युगे ॥  
 शुम्भो निशुम्भश्चैवान्याबुत्स्येते महासुरौ ॥ ४१ ॥ नन्द-  
 गोपगृहे जाता यशोदागर्भसंभवा ॥ ततस्तौ नाशयिष्या-  
 मि विन्ध्याचलनिवासिनी ॥ ४२ ॥ पुनरप्यतिरौद्रेण  
 रूपेण पृथिवीतले ॥ अवतीर्य हनिष्यामि वैप्रचित्तांस्तु दा-  
 नवान् ॥ ४३ ॥ भक्षयन्त्याश्च तानुग्रान्वैप्रचित्तान्महा-  
 सुरान् ॥ रक्ता दन्ता भविष्यन्ति दाडिमीकुसुमोपमाः ॥ ४४ ॥  
 ततो मां देवताः स्वर्गे मर्त्यलोके च मानवाः ॥ स्तुवन्तो  
 व्याहरिष्यन्ति सततं रक्तदन्तिकाम् ॥ ४५ ॥ भूयश्च शतवा-

षिष्यामनावृष्ट्यामनम्भसि ॥ मुनिभिः संस्तुता भूमौ संभवि-  
ष्याम्ययोनिजा ॥ ४६ ॥ ततः शतेन नेत्राणां निरीक्षिष्यामि  
यन्मुनीन् ॥ कीर्तयिष्यन्ति मनुजाः शताक्षीमिति मां ततः  
॥ ४७ ॥ ततोऽहमखिलं लोकमात्मदेहसमुद्भवैः ॥ भरिष्यामि  
सुराः शाकैरावृष्टेः प्राणधारकैः ॥ ४८ ॥ शाकंभरीति विख्या-  
तिं तदा यास्याम्यहं भुवि ॥ तत्रैव च वधिष्यामि दुर्गमा-  
ख्यं महासुरम् ॥ ४९ ॥ दुर्गादेवीति विख्यातं तन्मे नाम  
भविष्यति ॥ पुनश्चाहं यदा भीमं रूपं कृत्वा हिमाचले  
॥ ५० ॥ रक्षांसि भक्षयिष्यामि मुनीनां त्राणकारणात् ॥

तदा मां मुनयः सर्वे स्तोष्यन्त्यानम्रमूर्तयः ॥ ५१ ॥ भीमा-  
देवीति विख्यातं तन्मे नाम भविष्यति ॥ यदारुणा-  
ख्यस्त्रैलोक्ये महाबाधां करिष्यति ॥ ५२ ॥ तदाहं भ्रामरं  
रूपं कृत्वाऽसंख्येयषट्पदम् ॥ त्रैलोक्यस्य हितार्थाय वधि-  
ष्यामि महासुरम् ॥ ५३ ॥ भ्रामरीति च मां लोकास्तदा  
स्तोष्यन्ति सर्वतः ॥ इत्थं यदा यदा बाधा दानवोत्था भ-  
विष्यति ॥ ५४ ॥ तदा तदावतीर्याहं करिष्याम्यरिसंक्षयम्  
॥ ५५ ॥ इति मार्कण्डेयपुराणे सावर्णिके मन्वन्तरे देवी-  
माहात्म्ये नारायणीस्तुतिर्नामैकादशोऽध्यायः ॥ ११ ॥

उवाच ४ अर्ध १ श्लोक ५० एवं ५५ एवमादितः ६३०

॥ देव्युवाच ॥ १ ॥ एभिः स्तवैश्च मां नित्यं स्तोष्यते यः  
समाहितः ॥ तस्याहं सकलां बाधां नाशयिष्याम्यसंशय-  
म् ॥ २ ॥ मधुकंटभनाशं च महिषासुरघातनम् ॥ की-  
र्तयिष्यन्ति ये तद्वद्वधं शुम्भनिशुम्भयोः ॥ ३ ॥ अष्टम्यां  
च चतुर्दश्यां नवम्यां चैकचेतसः ॥ श्रोष्यन्ति चैव ये भक्त्या  
मम माहात्म्यमुत्तमम् ॥ ४ ॥ न तेषां दुष्कृतं किञ्चिदुष्कृतो-  
त्था न चापदः ॥ भविष्यति न दारिद्र्यं न चैवेष्टवियोजनम्  
॥ ५ ॥ शत्रुतो न भयं तस्य दस्युतो वा न राजतः ॥ न श-  
स्त्रानलतोयौघात्कदाचित्संभविष्यति ॥ ६ ॥ तस्मान्ममैत-

न्माहात्म्यं पठितव्यं समाहितैः ॥ श्रोतव्यं च सदा भक्त्या  
 परं स्वस्त्ययनं महत् ॥ ७ ॥ उपसर्गानशेषांस्तु महामारीसमु-  
 द्भवान् ॥ तथा त्रिविधमुत्पातं माहात्म्यं शमयेन्मम ॥ ८ ॥  
 यत्रैतत्पठ्यते सम्यङ्नित्यमायतने मम ॥ सदा न तद्विमोक्ष्या-  
 मि सान्निध्यं तत्र मे स्थितम् ॥ ९ ॥ बलिप्रदाने पूजाया-  
 मग्निकार्ये महोत्सवे ॥ सर्वं ममैतच्चरितमुच्चार्य श्राव्यमेव  
 च ॥ १० ॥ जानताजानता वापि बलिपूजां तथा कृता-  
 म् ॥ प्रतीक्षिष्याम्यहं प्रीत्या वह्निहोमं तथा कृतम् ॥ ११ ॥  
 शरत्काले महापूजा क्रियते या च वार्षिकी ॥ तस्यां

ममैतन्माहात्म्यं श्रुत्वा भक्तिसमन्वितः ॥ १२ ॥ सर्व-  
बाधाविनिर्मुक्तो धनधान्यसुतान्वितः ॥ मनुष्यो मत्प्रसादेन  
भविष्यति न संशयः ॥ १३ ॥ श्रुत्वा ममैतन्माहात्म्यं तथा  
चोत्पत्तयः शुभाः ॥ पराक्रमं च युद्धेषु जायते निर्भयः नन्द-  
न् ॥ १४ ॥ रिपवः संक्षयं यान्ति कल्याणं चोपपद्यते ॥ पुमान्  
ते च कुलं पुंसां माहात्म्यं मम शृण्वताम् ॥ १५ ॥ शान्ति-  
कर्मणि सर्वत्र तथा दुःस्वप्नदर्शने ॥ ग्रहपीडासु चोग्रासु मा-  
हात्म्यं शृणुयान्मम ॥ १६ ॥ उपसर्गाः शमं यान्ति ग्रहपी-  
डाश्च दारुणाः ॥ दुःस्वप्नं च नृभिर्दृष्टं सुस्वप्नमुपजायते

॥ १७ ॥ बालग्रहाभिभूतानां बालानां शान्तिकारकम् ॥  
 संघातभेदे च नृणां मैत्रीकरणमुत्तमम् ॥ १८ ॥ दुर्वृत्तानाम-  
 शेषाणां बलहानिकरं परम् ॥ रक्षोभूतपिशाचानां पठनादेव  
 नाशनम् ॥ १९ ॥ सर्वं ममैतन्माहात्म्यं मम सन्निधिकारक-  
 म् ॥ पशुपुष्पार्घधूपैश्च गन्धदीपैस्तथोत्तमैः ॥ २० ॥ विप्राणां  
 भोजनैर्होमैः प्रोक्षणीयैरहर्निशम् ॥ अन्यैश्च विविधैर्भोगैः  
 प्रदानैर्वत्सरेण या ॥ २१ ॥ प्रीतिर्मे क्रियते सास्मिन्सकृदुच्च-  
 रिते श्रुते ॥ श्रुतं हरति पापानि तथारोग्यं प्रयच्छति ॥ २२ ॥  
 रक्षां करोति भूतेभ्यो जन्मनां कीर्तनं मम ॥ युद्धेषु चरितं

यन्मे दुष्टदैत्यनिबर्हणम् ॥ २३ ॥ तस्मिञ्छुते वैरिकृतं भयं  
 पुंसां न जायते ॥ युष्माभिः स्तुतयो याश्च याश्च ब्रह्मर्षिभिः  
 कृताः ॥ २४ ॥ ब्रह्मणा च कृतास्तास्तु प्रयच्छन्ति शुभां म-  
 तिम् ॥ अरण्ये प्रान्तरे वापि दावाग्निपरिवारितः ॥ २५ ॥  
 दस्युभिर्वा वृतः शून्ये गृहीतो वापि शत्रुभिः ॥ सिंहव्याघ्रानुया-  
 तो वा वने वा वनहस्तिभिः ॥ २६ ॥ राज्ञा क्रुद्धेन चाज्ञप्तो  
 वध्यो बन्धगतोऽपि वा ॥ आघूर्णितो वा वातेन स्थितः पोते  
 महार्णवे ॥ २७ ॥ पतत्सु चापि शस्त्रेषु संग्रामे भृशदारुणे ॥  
 सर्वबाधासु घोरासु वेदनाभ्यर्दितोऽपि वा ॥ २८ ॥ स्मरन्म-

मैतच्चरितं नरो मुच्येत संकटात् ॥ मम प्रभावार्तिसहाद्या द-  
 स्यवो वैरिणस्तथा ॥ २९ ॥ दूरादेव पलायन्ते स्मरतश्चरितं  
 मम ॥ ३० ॥ ऋषिरुवाच ॥ ३१ ॥ इत्युक्त्वा सा भगवती  
 चण्डिका चण्डविक्रमा ॥ ३२ ॥ पश्यतामेव देवानां तत्रैवा-  
 न्तरधीयत ॥ तेऽपि देवा निरातङ्काः स्वाधिकारान्यथा  
 पुरा ॥ ३३ ॥ यज्ञभागभुजः सर्वे चक्रुर्विनिहतारयः ॥ दैत्या-  
 श्च देव्या निहते शुम्भे देवरिपौ युधि ॥ ३४ ॥ जगद्विध्वंसके  
 तस्मिन्महोग्रेऽतुलविक्रमे ॥ निशुम्भे च महावीर्ये शेषाः पा-  
 तालमाययुः ॥ ३५ ॥ एवं भगवती देवी सा नित्यापि पुनः

पुनः ॥ संभूय कुरुते भूप जगतः परिपालनम् ॥ ३६ ॥ तयै-  
तन्मोह्यते विश्वं सैव विश्वं प्रसूयते ॥ सा याचिता च विज्ञा-  
नं तुष्टा ऋद्धिं प्रयच्छति ॥ ३७ ॥ व्याप्तं तयैतत्सकलं ब्रह्मा-  
ण्डं मनुजेश्वर ॥ महाकाल्या महाकाले महामारीस्वरूपया  
॥ ३८ ॥ सैव काले महामारी सैव सृष्टिर्भवत्यजा ॥ स्थितिं  
करोति भूतानां सैव काले सनातनी ॥ ३९ ॥ भवकाले नृ-  
णां सैव लक्ष्मीर्वुद्धिप्रदा गृहे ॥ सैवाभावे तथालक्ष्मीर्विनाशा-  
योपजायते ॥ ४० ॥ स्तुता संपूजिता पुष्पैर्धूपगन्धादिभिस्त-  
था ॥ ददाति वित्तं पुत्रांश्च मतिं धर्मे गतिं शुभाम् ॥ ४१ ॥

इति मार्कण्डेयपुराणे सावर्णिके मन्वन्तरे देवीमाहात्म्ये भग-  
वतीवाक्यं नाम द्वादशोऽध्यायः ॥ १२ ॥

उवाच २ अर्ध २ श्लोक ३७ एवम् ४१ एवमादितः ६७१

॥ ऋषिरुवाच ॥ १ ॥ एतत्ते कथितं भूप देवीमाहात्म्यमु-  
त्तमम् ॥ एवंप्रभावा सा देवी ययेदं धार्यते जगत् ॥ २ ॥  
विद्या तथैव क्रियते भगवद्विष्णुमायया ॥ तया त्वमेष  
वैश्यश्च तथैवान्ये विवेकिनः ॥ ३ ॥ मोह्यन्ते मोहिता-  
श्चैव मोहमेष्यन्ति चापरे ॥ तामुपैहि महाराज शरणं पर-  
मेश्वरीम् ॥ ४ ॥ आराधिता सैव नृणां भोगस्वर्गापवर्गदा

॥ ५ ॥ मार्कण्डेय उवाच ॥ ६ ॥ इति तस्य वचः श्रुत्वा  
 सुरथः स नराधिपः ॥ ७ ॥ प्रणिपत्य महाभागं तमृषिं  
 शंसितव्रतम् ॥ निर्विण्णोऽतिममत्वेन राज्यापहरणेन च  
 ॥ ८ ॥ जगाम सद्यस्तपसे स च वैश्यो महामुने ॥ संदर्श-  
 नार्थमम्बाया ॥ नदीपुलिनसंस्थितः ॥ ९ ॥ स च वैश्यस्तपस्तेपे  
 देवीसूक्तं परं जपन् ॥ तौ तस्मिन् पुलिने देव्याः कृत्वा मूर्तिं  
 महीमयीम् ॥ १० ॥ अर्हणां चक्रतुस्तस्याः पुष्पधूपाग्नितर्प-  
 णैः ॥ निराहारौ यताहारौ तन्मनस्कौ समाहितौ ॥ ११ ॥  
 ददतुस्तौ बलिं चैव निजगात्रासृगुक्षितम् ॥ एवं समाराधय-

तोस्त्रिभिर्वर्षैर्यतात्मनोः ॥ १२ ॥ परितुष्टा जगद्धात्री प्रत्यक्षं  
 प्राह चण्डिका ॥ १३ ॥ देव्युवाच ॥ १४ ॥ यत्प्रार्थ्यते त्वया  
 भूप त्वया च कुलनन्दन ॥ १५ ॥ मत्तस्तत्प्राप्यतां सर्वं परि-  
 तुष्टा ददामि तत् ॥ १६ ॥ मार्कण्डेय उवाच ॥ १७ ॥ ततो  
 वव्रे नृपो राज्यमविभ्रंश्यन्यजन्मनि ॥ १८ ॥ अत्रैव च निजं  
 राज्यं हतशत्रुबलं बलात् ॥ सोऽपि वैश्यस्ततो ज्ञानं वव्रे  
 निर्विण्णमानसः ॥ १९ ॥ ममेत्यहमिति प्राज्ञः सङ्गविच्युति-  
 कारकम् ॥ २० ॥ देव्युवाच ॥ २१ ॥ स्वल्पैरहोभिर्नृपते  
 स्वं राज्यं प्राप्स्यते भवान् ॥ २२ ॥ हत्वा रिपूनस्खलितं तव

तत्र भविष्यति ॥ मृतश्च भूयः संप्राप्य जन्म देवाद्विवस्वतः  
 ॥ २३ ॥ सावर्णिको नाम मनुर्भवान्भुवि भविष्यति ॥ वैश्य-  
 वर्य त्वया यश्च वरोऽस्मत्तोऽभिवाञ्छितः ॥ २४ ॥ तं प्रयच्छा-  
 मि संसिद्धौ तव ज्ञानं भविष्यति ॥ २५ ॥ मार्कण्डेय उवाच  
 ॥ २६ ॥ इति दत्वा तयोर्देवी यथाभिलषितं वरम् ॥ २७ ॥  
 बभूवान्तर्हिता सद्यो भक्त्या ताभ्यामभिष्टुता ॥ एवं देव्या  
 वरं लब्ध्वा सुरथः क्षत्रियर्षभः ॥ २८ ॥ सूर्याज्जन्म समासाद्य  
 सावर्णिर्भविता मनुः ॥ २९ ॥ इति मार्कण्डेय० सावर्णिके०  
 देवी० सुरथवैश्ययोर्वरप्रदानं नाम त्रयोदशोऽध्यायः ॥ १३ ॥

उवाच ६ अर्ध ११ श्लोक १२ एवम् २९ एवमादितः ७००

अथोत्तरन्यासाः ॥ खड्गिनी शूलिनी घोरा० हृदयाय नमः ॥  
 शूलेन पाहि नो देवि० शिरसे स्वाहा ॥ प्राच्यां रक्ष प्रती-  
 च्यां च० शिखायै वषट् ॥ सौम्यानि यानि रूपाणि० कव-  
 चाय हुम् ॥ खड्गशूलगदादीनि० नेत्रत्रयाय वौषट् ॥ सर्वस्व-  
 रूपे सर्वेशे० अस्त्राय फट् ॥ अथ ध्यानम् ॥ विद्युद्दामसमप्र-  
 भां मृगपतिस्कन्धस्थितां भीषणां कन्याभिः करवालखेट-  
 विलसद्भस्ताभिरासेविताम् ॥ हस्तैश्चक्रधरालिखेटविशिखां-  
 श्रापं गुणं तर्जनीं बिभ्राणामनलात्मिकां शशिधरां दुर्गां  
 त्रिनेत्रां भजे ॥ १ ॥ अथ देवीसूक्तम् ॥ नमो देव्यै महादेव्यै

शिवायै सततं नमः ॥ नमः प्रकृत्यै भद्रायै नियताः प्रणताः  
 स्म ताम् ॥ १ ॥ रौद्रायै नमो नित्यायै गौर्यै धात्र्यै नमो  
 नमः ॥ ज्योत्स्नायै चेन्दुरूपिण्यै सुखायै सततं नमः ॥ २ ॥  
 कल्याण्यै प्रणतावृद्ध्यै सिद्ध्यै कुर्मो नमो नमः ॥ नैर्ऋत्यै  
 भूभृतां लक्ष्म्यै शर्वाण्यै ते नमो नमः ॥ ३ ॥ दुर्गायै दुर्ग-  
 पारायै सारायै सर्वकारिण्यै ॥ ख्यात्यै तथैव कृष्णायै धूम्रायै  
 सततं नमः ॥ ४ ॥ अतिसौम्यातिरौद्रायै नतास्तस्यै नमो  
 नमः ॥ नमो जगत्प्रतिष्ठायै देव्यै कृत्यै नमो नमः ॥ ५ ॥  
 या देवी सर्वभूतेषु विष्णुमायेति शब्दिता ॥ नमस्तस्यै नम-

स्तस्यै नमस्तस्यै नमो नमः ॥६॥ या देवी सर्वभूतेषु चेतनेत्यभि-  
धीयते ॥ नमस्तस्यै नमस्तस्यै नमस्तस्यै नमो नमः ॥ ७ ॥ या  
देवी सर्वभूतेषु बुद्धिरूपेण संस्थिता ॥ नमस्तस्यै नमस्तस्यै न-  
मस्तस्यै नमो नमः ॥ ८ ॥ या देवी सर्वभूतेषु निद्रारूपेण सं-  
स्थिता ॥ नमस्तस्यै नमस्तस्यै नमस्तस्यै नमो नमः ॥ ९ ॥ या  
देवी सर्वभूतेषु क्षुधारूपेण संस्थिता ॥ नमस्तस्यै नमस्तस्यै न-  
मस्तस्यै नमो नमः ॥ १० ॥ या देवी सर्वभूतेषु छाया-  
रूपेण संस्थिता ॥ नमस्तस्यै नमस्तस्यै नमस्तस्यै नमो नमः  
॥ ११ ॥ या देवी सर्वभूतेषु शक्तिरूपेण संस्थिता ॥ नम-

स्तस्यै नमस्तस्यै नमस्तस्यै नमो नमः ॥ १२ ॥ या देवी सर्व-  
भूतेषु तृष्णारूपेण संस्थिता ॥ नमस्तस्यै नमस्तस्यै नमस्तस्यै  
नमो नमः ॥ १३ ॥ या देवी सर्वभूतेषु क्षान्तिरूपेण संस्थि-  
ता ॥ नमस्तस्यै नमस्तस्यै नमस्तस्यै नमो नमः ॥ १४ ॥ या  
देवी सर्वभूतेषु जातिरूपेण संस्थिता ॥ नमस्तस्यै नमस्तस्यै  
नमस्तस्यै नमो नमः ॥ १५ ॥ या देवी सर्वभूतेषु लज्जारूपेण  
संस्थिता ॥ नमस्तस्यै नमस्तस्यै नमस्तस्यै नमस्तस्यै नमो नमः  
॥ १६ ॥ या देवी सर्वभूतेषु शान्तिरूपेण संस्थिता ॥ नम-  
स्तस्यै नमस्तस्यै नमस्तस्यै नमो नमः ॥ १७ ॥ या देवी सर्व-

भूतेषु श्रद्धारूपेण संस्थिता ॥ नमस्तस्यै नमस्तस्यै नमस्तस्यै  
 नमो नमः ॥ १८ ॥ या देवी सर्वभूतेषु कान्तिरूपेण संस्थि-  
 ता ॥ नमस्तस्यै नमस्तस्यै नमस्तस्यै नमो नमः ॥ १९ ॥ या  
 देवी सर्वभूतेषु लक्ष्मीरूपेण संस्थिता ॥ नमस्तस्यै नमस्तस्यै  
 नमस्तस्यै नमो नमः ॥ २० ॥ या देवी सर्वभूतेषु वृत्तिरूपे-  
 ण संस्थिता ॥ नमस्तस्यै नमस्तस्यै नमस्तस्यै नमो नमः  
 ॥ २१ ॥ या देवी सर्वभूतेषु स्मृतिरूपेण संस्थिता ॥ नमस्त-  
 स्यै नमस्तस्यै नमस्तस्यै नमो नमः ॥ २२ ॥ या देवी सर्वभूतेषु  
 दयारूपेण संस्थिता ॥ नमस्तस्यै नमस्तस्यै नमस्तस्यै नमो नमः

॥ देवीमूक्तम् ॥

१९५

॥ २३ ॥ या देवी सर्वभूतेषु तुष्टिरूपेण संस्थिता ॥ नमस्तस्यै  
नमस्तस्यै नमस्तस्यै नमो नमः ॥ २४ ॥ या देवी स-  
र्वभूतेषु मातृरूपेण संस्थिता ॥ नमस्तस्यै नमस्तस्यै नम-  
स्तस्यै नमो नमः ॥ २५ ॥ या देवी सर्वभूतेषु भ्रान्ति-  
रूपेण संस्थिता ॥ नमस्तस्यै नमस्तस्यै नमस्तस्यै नमो नमः  
॥ २६ ॥ इंद्रियाणामधिष्ठात्री भूतानां चाखिलेषु या ॥ भूतेषु  
सततं तस्यै व्याप्त्यै देव्यै नमो नमः ॥ २७ ॥ चित्तिरूपेण या  
कृत्स्नमेतद्व्याप्य स्थिता जगत् ॥ नमस्तस्यै नमस्तस्यै नमस्त-  
स्यै नमो नमः ॥ २८ ॥ स्तुता सुरैः पूर्वमभीष्टसंश्रयात्तथा

सुरेन्द्रेण दिनेषु सेविता ॥ करोतु सा नः शुभहेतुरीश्व-  
री शुभानि भद्राण्यभिहन्तु चापदः ॥ २९ ॥ या सांप्रतं  
चोद्धतदैत्यतापितैरस्माभिरीशा च सुरैर्नमस्यते ॥ या च  
स्मृता तत्क्षणमेव हन्ति नः सर्वापदो भक्तिविनम्रमूर्ति-  
भिः ॥ ३० ॥ गुह्यातिगुह्यगोप्त्री त्वं गृहाणास्मत्कृतं  
जपम् ॥ सिद्धिर्भवतु मे देवि त्वत्प्रसादान्महेश्वरि ॥ ३१ ॥  
इति देव्या वामहस्ते जपं निवेदयेत् ॥ इति देवीसूक्तं ॥ ॥  
अस्य श्रीसप्तशतीरहस्यत्रयस्य ॥ नारायण ऋषिः ॥ अनुष्टुप्  
छन्दः ॥ महाकालीमहालक्ष्मीमहासरस्वती देवता ॥ यथोक्त-

फलावाप्त्यर्थं जपे विनियोगः ॥ राजोवाच ॥ भगवन्नव-  
 तारा मे चण्डिकायास्त्वयोदिताः ॥ एतेषां प्रकृतिं ब्र-  
 ह्मन्प्रधानं वक्तुमर्हसि ॥ १ ॥ आराध्यं यन्मया देव्याः स्वरूपं  
 येन तद्विज ॥ विधिना ब्रूहि सकलं यथावत्प्रणतस्य मे ॥ २ ॥  
 ऋषिरुवाच ॥ इदं रहस्यं परममनाख्येयं प्रचक्षते ॥ भक्तोऽसी-  
 ति न मे किञ्चित्तवावाच्यं नराधिप ॥ ३ ॥ सर्वस्याद्या महा-  
 लक्ष्मीस्त्रिगुणा परमेश्वरी ॥ लक्ष्यालक्ष्यस्वरूपा सा व्या-  
 प्यकृत्स्नं व्यवस्थिता ॥ ४ ॥ मातुलिङ्गं गदां खेटं पानपात्रं  
 च बिभ्रती ॥ नागं लिङ्गं च योनिं च बिभ्रती नृप मूर्धनि

॥ ५ ॥ तप्तकाञ्चनवर्णाभा तप्तकाञ्चनभूषणा ॥ शून्यं तद-  
खिलं स्वेन पूरयामास तेजसा ॥ ६ ॥ शून्यं तदखिलं लोकं  
विलोक्य परमेश्वरी ॥ बभार रूपमपरं तमसा केवलेन हि  
॥ ७ ॥ सा भिन्नाञ्जनसंकाशा दंष्ट्राञ्चितवरानना ॥ विशाल-  
लोचना नारी बभूव तनुमध्यमा ॥ ८ ॥ खड्गपात्रशिरःखेटैरलं-  
कृतचतुर्भुजा ॥ कबन्धहारं शिरसा बिभ्राणाहि शिरःस्रजम्  
॥ ९ ॥ सा प्रोवाच महालक्ष्मीं तामसी प्रमदोत्तमा ॥ नाम  
कर्म च मे मातर्देहि तुभ्यं नमो नमः ॥ १० ॥ तां प्रोवाच  
महालक्ष्मीस्तामसीं प्रमदोत्तमाम् ॥ ददामि तव नामानि

यानि कर्माणि तानि च ॥ ११ ॥ महामाया महाकाली म-  
हामारी क्षुधा तृषा ॥ निद्रा तृष्णा चैकवीरा कालरात्रिर्दुर-  
त्यया ॥ १२ ॥ इमानि तव नामानि प्रतिपाद्यानि कर्मभिः ॥  
एभिः कर्माणि ते ज्ञात्वा योऽधीते सोऽश्रुते सुखम् ॥ १३ ॥  
तामित्युक्त्वा महालक्ष्मीः स्वरूपमपरं नृप ॥ सत्वाख्येनाति-  
शुद्धेन गुणेनेन्दुप्रभं दधौ ॥ १४ ॥ अक्षमालाङ्कुशधरा वी-  
णापुस्तकधारिणी ॥ सा बभूव वरा नारी नामान्यस्यै च सा  
ददौ ॥ १५ ॥ महाविद्या महावाणी भारती वाक् सरस्वती ॥  
आर्या ब्राह्मी कामधेनुर्वेदगर्भा च धीश्वरी ॥ १६ ॥ अथो-

वाच महालक्ष्मीर्महाकालीं सरस्वतीम् ॥ युवां जनयतां दे-  
 व्यौ मिथुने स्वानुरूपतः ॥ १७ ॥ इत्युक्त्वा ते महालक्ष्मीः  
 ससर्ज मिथुनं स्वयम् ॥ हिरण्यगर्भौ रुचिरौ स्त्रीपुंसौ कमला-  
 सनौ ॥ १८ ॥ ब्रह्मन्विधे विरञ्चेति धातरित्याह तं नरम् ॥  
 श्रीः पद्मे कमले लक्ष्मीत्याह माता स्त्रियं च ताम् ॥ १९ ॥  
 महाकाली भारती च मिथुने सृजतः सह ॥ एतयोरपि रूपा-  
 णि नामानि च वदामि ते ॥ २० ॥ नीलकण्ठं रक्तबाहुं श्वे-  
 ताङ्गं चन्द्रशेखरम् ॥ जनयामास पुरुषं महाकाली सितां  
 स्त्रियम् ॥ २१ ॥ स रुद्रः शंकरः स्थाणुः कपर्दी च त्रिलो-

चनः ॥ त्रयी विद्या कामधेनुः सा स्त्री भाषाक्षरा स्वरा ॥२२॥  
 सरस्वतीस्त्रियं गौरीं कृष्णं च पुरुषं नृप ॥ जनयामास ना-  
 मानि तयोरपि वदामि ते ॥ २३ ॥ विष्णुः कृष्णो हृषीकेशो  
 वासुदेवो जनार्दनः ॥ उमा गौरी सती चण्डी सुन्दरी सुभगा  
 शुभा ॥ २४ ॥ एवं युवतयः सद्यः पुरुषत्वं प्रपेदिरे ॥ चक्षु-  
 ष्मन्तोऽनुपश्यन्ति नेतरे तद्विदो जनाः ॥ २५ ॥ ब्रह्मणे प्र-  
 ददौ पत्नीं महालक्ष्मीर्नृप त्रयीम् ॥ रुद्राय गौरीं वरदां वा-  
 सुदेवाय च श्रियम् ॥ २६ ॥ स्वरया सह संभूय विरञ्चोऽण्ड-  
 मजीजनत् ॥ विभेद भगवान्नुद्रस्तद्गौर्या सह वीर्यवान्

॥ २७ ॥ अण्डमध्ये प्रधानादि कार्यजातमभून्नृप ॥ महाभूता-  
त्मकं सर्वं जगत्स्थावरजंगमम् ॥ २८ ॥ पुषोष पालयामास  
तल्लक्ष्म्या सह केशवः ॥ संजहार जगत्सर्वं सह गौर्या महेश्व-  
रः ॥ २९ ॥ महालक्ष्मीर्महाराज सर्वसत्त्वमयीश्वरी ॥ निरा-  
कारा च साकारा सैव नानाभिधानभृत् ॥ ३० ॥ नामान्त-  
रैर्निरूप्यैषा नाम्ना नान्येन केनचित् ॥ ३१ ॥ इति प्राधानिकं  
रहस्यं समाप्तम् ॥ ॥ ऋषिरुवाच ॥ त्रिगुणा तामसी देवी  
सात्त्विकी या त्वयोदिता ॥ सा शर्वा चण्डिका दुर्गा भद्रा  
भगवतीर्यते ॥ १ ॥ योगनिद्रा हरेरुक्ता महाकाली तमोगु-

णा ॥ मधुकैटभनाशार्थं यां तुष्टावाम्बुजासनः ॥ २ ॥ द-  
शवक्त्रा दशभुजा दशपादाञ्जनप्रभा ॥ विशालया राजमाना  
त्रिशहोचनमालया ॥ ३ ॥ स्फुरद्दशनदंष्ट्रा सा भीमरूपापि  
भूमिप ॥ रूपसौभाग्यकान्तीनां सा प्रतिष्ठा महाश्रियाम्  
॥ ४ ॥ खड्गबाणगदाशूलशङ्खचक्रभुशुण्डिभृत् ॥ परिधं कार्मु-  
कं शीर्षं निश्चोतद्बुधिरं दधौ ॥ ५ ॥ एषा सा वैष्णवी माया  
महाकाली दुरत्यया ॥ आराधिता वशीकुर्यात्पूजाकर्तुश्चराच-  
रम् ॥ ६ ॥ सर्वदेवशरीरेभ्यो याऽऽविर्भूताऽमितप्रभा ॥ त्रि-  
गुणा सा महालक्ष्मीः साक्षान्महिषमर्दिनी ॥ ७ ॥ श्वेतान-

ना नीलभुजा सुश्वेतस्तनमण्डला ॥ रक्तमध्या रक्तपादा नील-  
जङ्घोरुरुन्मदा ॥ ८ ॥ सुचित्रजघना चित्रमाल्याम्बरविभूष-  
णा ॥ चित्रानुलेपना कान्तिरूप सौभाग्यशालिनी ॥ ९ ॥  
अष्टादशभुजा पूज्या सा सहस्रभुजा सती ॥ आयुधान्यत्र व-  
क्ष्यन्ते दक्षिणाधः करक्रमात् ॥ १० ॥ अक्षमाला च कमलं बा-  
णोऽसिः कुलिशं गदा ॥ चक्रं त्रिशूलं परशुः शङ्खो घण्टा च  
पाशकः ॥ ११ ॥ शक्तिर्दण्डश्चर्म चापं पानपात्रं कमण्डलुः  
॥ अलंकृतभुजामेभिरायुधैः कमलासनाम् ॥ १२ ॥ सर्वदेव-  
मयीमीशां महालक्ष्मीमिमां नृप ॥ पूजयेत्सर्वलोकानां स दे-

वानां प्रभुर्भवेत् ॥ १३ ॥ गौरीदेहात्समुद्भूता या सत्त्वैकगु-  
णाश्रया ॥ साक्षात्सरस्वती प्रोक्ता शुम्भासुरनिबर्हिणी ॥ १४ ॥  
दधौ चाष्टभुजा बाणान्मुसलं शूलचक्रभृत् ॥ शङ्खं घण्टां  
लाङ्गलं च कार्मुकं वसुधाधिप ॥ १५ ॥ एषा संपूजिता भ-  
क्त्या सर्वज्ञत्वं प्रयच्छति ॥ निशुम्भमथिनी देवी शुम्भा-  
सुरनिबर्हिणी ॥ १६ ॥ इत्युक्तानि स्वरूपाणि मूर्तीनां तव  
पार्थिव ॥ उपासनं जगन्मातुः पृथगासां निशामय ॥ १७ ॥  
महालक्ष्मीर्यदा पूज्या महाकाली सरस्वती ॥ दक्षिणोत्तरयोः  
पूज्ये पृष्ठतो मिथुनत्रयम् ॥ १८ ॥ विरंचिः स्वरया मध्ये

रुद्रो गौर्या च दक्षिणे ॥ वामे लक्ष्म्या हृषीकेशः पुरतो देव-  
तात्रयम् ॥ १९ ॥ अष्टादशभुजा मध्ये वामे चास्या दशान-  
ना ॥ दक्षिणेऽष्टभुजा लक्ष्मीर्महतीति समर्चयेत् ॥ २० ॥ पू-  
र्वादि दलतः पूज्या असिताङ्गादिभैरवाः ॥ अष्टादशभुजा  
चैषा यदा पूज्या नराधिप ॥ २१ ॥ दशानना चाष्टभुजा दक्षि-  
णोत्तरयोस्तदा ॥ दशानना यदा पूज्या दक्षिणोत्तरयोस्तदा  
॥ २२ ॥ कालमृत्यू च संपूज्यौ सर्वारिष्टप्रशान्तये ॥ यदा  
चाष्टभुजा पूज्या शुम्भासुरनिबर्हिणी ॥ २३ ॥ नवास्याः  
शक्तयः पूज्यास्तदा रुद्रविनायकौ ॥ नमो देव्या इति स्तोत्रै-

वानां प्रभुर्भवेत् ॥ १३ ॥ गौरीदेहात्समुद्भूता या सत्त्वैकगु-  
णाश्रया ॥ साक्षात्सरस्वती प्रोक्ता शुम्भासुरनिबर्हिणी ॥ १४ ॥  
दधौ चाष्टभुजा बाणान्मुसलं शूलचक्रभृत् ॥ शङ्खं घण्टां  
लाङ्गलं च कार्मुकं वसुधाधिप ॥ १५ ॥ एषा संपूजिता भ-  
क्त्या सर्वज्ञत्वं प्रयच्छति ॥ निशुम्भमथिनी देवी शुम्भा-  
सुरनिबर्हिणी ॥ १६ ॥ इत्युक्तानि स्वरूपाणि मूर्तीनां तव  
पार्थिव ॥ उपासनं जगन्मातुः पृथगासां निशामय ॥ १७ ॥  
महालक्ष्मीर्यदा पूज्या महाकाली सरस्वती ॥ दक्षिणोत्तरयोः  
पूज्ये पृष्ठतो मिथुनत्रयम् ॥ १८ ॥ विरंचिः स्वरया मध्ये

रुद्रो गौर्या च दक्षिणे ॥ वामे लक्ष्म्या हृषीकेशः पुरतो देव-  
तात्रयम् ॥ १९ ॥ अष्टादशभुजा मध्ये वामे चास्या दशान-  
ना ॥ दक्षिणेऽष्टभुजा लक्ष्मीर्महतीति समर्चयेत् ॥ २० ॥ पू-  
र्वादि दलतः पूज्या असिताङ्गादिभैरवाः ॥ अष्टादशभुजा  
चैषा यदा पूज्या नराधिप ॥ २१ ॥ दशानना चाष्टभुजा दक्षि-  
णोत्तरयोस्तदा ॥ दशानना यदा पूज्या दक्षिणोत्तरयोस्तदा  
॥ २२ ॥ कालमृत्यू च संपूज्यौ सर्वारिष्टप्रशान्तये ॥ यदा  
चाष्टभुजा पूज्या शुम्भासुरनिबर्हिणी ॥ २३ ॥ नवास्याः  
शक्तयः पूज्यास्तदा रुद्रविनायकौ ॥ नमो देव्या इति स्तोत्रै-

महालक्ष्मीं समर्चयेत् ॥ २४ ॥ अवतारत्रयार्चायां स्तोत्रम-  
 त्रास्तदाश्रयाः ॥ अष्टादशभुजा चैषा पूज्या महिषमर्दिनी  
 ॥ २५ ॥ महालक्ष्मीर्महाकाली सैव प्रोक्ता सरस्वती ॥ ईश्व-  
 री पुण्यपापानां सर्वलोकमहेश्वरी ॥ २६ ॥ महिषान्तकरी येन  
 पूजिता स जगत्प्रभुः ॥ पूजयेज्जगतां धात्रीं चण्डिकां भ-  
 क्तवत्सलाम् ॥ २७ ॥ अर्घादिभिरलंकारैर्गन्धपुष्पैस्तथोत्तमैः ॥  
 धूपैर्दीपैश्च नैवेद्यैर्नानाभक्ष्यसमन्वितैः ॥ २८ ॥ रुधिराक्तेन  
 बलिना मांसेन सुरया नृप ॥ बलिमांसादिपूजेयं विप्रवर्जा  
 मयेरिता ॥ २९ ॥ तेषां किल सुरामांसैर्नोक्ता पूजा नृप क-

चित् ॥ प्रणामाचमनीयैश्च चन्दनेन सुगन्धिना ॥ ३० ॥ स-  
कर्पूरैश्च ताम्बूलैर्भक्तिभावसमन्वितैः ॥ वामभागेऽग्रतो दे-  
व्याश्छिन्नशीर्षं महासुरम् ॥ ३१ ॥ पूजयेन्महिषं येन प्राप्तं  
सायुज्यमीशया ॥ दक्षिणे पुरतः सिंहं समग्रं धर्ममीश्वरम्  
॥ ३२ ॥ वाहनं पूजयेद्देव्या धृतं येन चराचरम् ॥ ततः  
कृताञ्जलिर्भूत्वा स्तुवीत चरितैरिमैः ॥ ३३ ॥ एकेन वा  
मध्यमेन नैकेनेतरयोरिह ॥ चरितार्थं तु न जपेज्जपञ्छिद्रम-  
वाप्नुयात् ॥ ३४ ॥ स्तोत्रमन्त्रैः स्तुवीतेमां यदि वा जगद-  
म्बिकाम् ॥ प्रदक्षिणा नमस्कारान्कृत्वा मूर्ध्नि कृताञ्जलिः

महालक्ष्मीं समर्चयेत् ॥ २४ ॥ अवतारत्रयार्चायां स्तोत्रम-  
त्रास्तदाश्रयाः ॥ अष्टादशभुजा चैषा पूज्या महिषमर्दिनी  
॥ २५ ॥ महालक्ष्मीर्महाकाली सैव प्रोक्ता सरस्वती ॥ ईश्व-  
री पुण्यपापानां सर्वलोकमहेश्वरी ॥ २६ ॥ महिषान्तकरी येन  
पूजिता स जगत्प्रभुः ॥ पूजयेज्जगतां धात्रीं चण्डिकां भ-  
क्तवत्सलाम् ॥ २७ ॥ अर्घादिभिरलंकारैर्गन्धपुष्पैस्तथोत्तमैः ॥  
धूपैर्दीपैश्च नैवेद्यैर्नानाभक्ष्यसमन्वितैः ॥ २८ ॥ रुधिराक्तेन  
बलिना मांसेन सुरयः नृप ॥ बलिमांसादिपूजेयं विप्रवर्जा  
मयेरिता ॥ २९ ॥ तेषां किल सुरामांसैर्नोक्ता पूजा नृप क-

॥ ३५ ॥ क्षमापयेज्जगद्धात्रीं मुहुर्मुहुरतन्द्रितः ॥ प्रतिश्लोकं  
च जुहुयात्पायसं तिलसर्पिषा ॥ ३६ ॥ जुहुयात्स्तोत्रमन्त्रैर्वा  
चण्डिकायै शुभं हविः ॥ भूयो नामपदैर्देवीं पूजयेत्सुसमाहि-  
तः ॥ ३७ ॥ प्रयतः प्राञ्जलिः प्रह्वः प्राणानारोप्य चात्मनि ॥  
सुचिरं भावयेद्देवीं चण्डिकां तन्मयो भवेत् ॥ ३८ ॥ एवं यः  
पूजयेद्भक्त्या प्रत्यहं परमेश्वरीम् ॥ भुक्त्वा भोगान्यथाकामं  
देवीसायुज्यमामुयात् ॥ ३९ ॥ यो न पूजयते नित्यं चण्डि-  
कां भक्तवत्सलाम् ॥ नस्मीकृत्यास्य पुण्यानि निर्दहेत्परमेश्वरी  
॥ ४० ॥ तस्मात्पूजय भूपाल सर्वलोकमहेश्वरीम् ॥ यथोक्ते-

न विधानेन चण्डिकां सुखमाप्स्यसि ॥ ४१ ॥ इति वैकृतिकं  
 रहस्यं समाप्तम् ॥ ॥ ऋषिरुवाच ॥ ॥ नन्दा भगवती  
 नाम या भविष्यति नन्दजा ॥ स्तुता संपूजिता भ-  
 क्त्या वशीकुर्याज्जगन्नयम् ॥ १ ॥ कनकोत्तमकान्तिः सा  
 सुकान्तिकनकाम्बरा ॥ देवी कनकवर्णाभाकनकोत्तमभूषणा  
 ॥ २ ॥ कमलाङ्कुशपाशाब्जैरलंकृतचतुर्भुजा ॥ इन्दिरा कमला  
 लक्ष्मीः सा श्रीरुक्माम्बुजारुणा ॥ ३ ॥ या रक्तदन्तिका नाम  
 देवी प्रोक्ता मयाऽनघ ॥ तस्याः स्वरूपं वक्ष्यामि शृणु सर्वभ-  
 यापहम् ॥ ४ ॥ यच्छ्रुत्वा सर्वपापेभ्यो मुच्यते नात्र संशयः ॥ र-

क्ताम्बरा रक्तवर्णा रक्तसर्वाङ्गभूषणा ॥ ५ ॥ रक्तायुधा रक्त-  
नेत्रा रक्तकेशातिभीषणा ॥ रक्ततीक्ष्णनखा रक्तरसना रक्तद-  
न्तिका ॥ ६ ॥ पतिं नारीवानुरक्ता देवी भक्तं भजेज्जनम् ॥ वसु-  
धेव विशाला सा सुमेरुयुगलस्तनी ॥ ७ ॥ दीर्घा लम्बावतिस्थू-  
लौ तावतीव मनोहरौ ॥ कर्कशावतिकान्तौ तौ सर्वानन्द-  
पयोनिधी ॥ ८ ॥ भक्तान्संपाययेद्देवी सर्वकामदुघौ स्तनौ ॥  
खड्गपात्रशिरः खेटैरलंकृतचतुर्भुजा ॥ ९ ॥ आख्याता र-  
क्तचामुण्डा देवी योगेश्वरीति च ॥ अनया व्याप्तमखिलं  
जगत्स्थावरजंगमम् ॥ १० ॥ इमां यः पूजयेद्भक्त्या स व्या-

प्रोति चराचरम् ॥ भुक्त्वा भोगान्यथाकामं देवीसायुज्यमामु-  
यात् ॥ ११ ॥ अधीते य इमं नित्यं रक्तदन्त्या वपुःस्तवम् ॥ तं सा  
परिचरेद्देवी पतिं प्रियमिवाङ्गना ॥ १२ ॥ शाकंभरी नील-  
वर्णा नीलोत्पलविलोचना ॥ गम्भीरनाभिस्त्रिवलीविभूषि-  
ततनूदरी ॥ १३ ॥ सुकर्कशसमोत्तुङ्गवृत्तपीनघनस्तनी ॥ मुष्टौ  
शिलीमुखापूर्णं कमलं कमलालया ॥ १४ ॥ पुष्पपल्लवमूला-  
दिफलाढ्यं शाकसंचयम् ॥ काम्यानन्तरसैर्युक्तं क्षुत्तृणमृत्युज-  
रापहम् ॥ १५ ॥ कार्मुकं च स्फुरत्कान्ति बिभर्ति परमेश्वरी ॥  
शाकंभरी शताक्षी सा सैव दुर्गा प्रकीर्तिता ॥ १६ ॥ उमा

गौरी सती चण्डी कालिका सा च पार्वती ॥ शाकंभरीं स्तु-  
वन्ध्यायन् जपन्संपूजयन्नमन् ॥ १७ ॥ अक्षय्यमश्रुते शीघ्रम-  
न्नपानामृतं जलम् ॥ भीमापि नीलवर्णा सा दंष्ट्रादशनभासु-  
रा ॥ १८ ॥ विशाललोचना नारी वृत्तपीनपयोधरा ॥ चन्द्र-  
हासं च डमरुं शिरःपात्रं च बिभ्रती ॥ १९ ॥ एकवीरा कालरा-  
त्रिः सैवोक्ता कामदास्तुता ॥ तेजोमण्डलदुर्धर्षा भ्रामरी चित्र-  
कान्तिभृत् ॥ २० ॥ चित्रभ्रमरसंकाशा महामारीति गीयते ॥  
इत्येता मूर्तयो देव्या व्याख्याता वसुधाधिप ॥ २१ ॥ जग-  
न्मातुश्चण्डिकायाः कीर्तिताः कामधेनवः ॥ इदं रहस्यं परमं

न वाच्यं कस्यचित्त्वया ॥ २२ ॥ व्याख्यानं दिव्यमूर्तीनाम-  
धीष्वावहितः स्वयम् ॥ एतस्यास्त्वं प्रसादेन सर्वमान्यो भवि-  
ष्यसि ॥ २३ ॥ सर्वरूपमयी देवी सर्वं देवीमयं जगत् ॥ अ-  
तोऽहं विश्वरूपां त्वां नमामि परमेश्वरीम् ॥ २४ ॥ इति  
मूर्तिरहस्यं समाप्तम् ॥ श्रीजगदम्बार्पणमस्तु ॥

इदं पुस्तकं मुंबय्यां निर्णयसागरांकनालयाधिपतिना  
स्वीयमुद्रणालयेऽकथित्वा प्रसिद्धिं नीतम् ॥

शकाब्दाः १८११ संवत् १९४६.

2/11/11

The 17th of 11th

11th of 11th

11912

॥ इति सप्तशती समाप्ता ॥



Stamped

Chitambarao  
~~Marganrao~~ Jahagirdar  
new

समाप्ता ॥